

Иң соңкы вариант! Дашогуз театры үчин!

Нобатгулы РЕЖЕБОВ

*«Гарашсыз Түркменистаның гудратындан дөрән
Алтын асыр көли, узынлыгы 2500 км. болан шор сув
акабалар улгамы экеранчылык ерлеримизи шорлашма
дердинден халас эди, тутуш Гарагумуң флорасыны,
фаунасыны дүйпгөтер өзгердер. Өри мейданлары
сувлуландырып малдарчылыгың, экеранчылыгың
өсмегине гиң ёл ачар. Гарагум чөлүниң ичиндәки
дүзлүклерде такырларда баг-бакжа бүренип отуран
обалар, шәхерчелер дөрәр.»*

*Түркменистаның Президенти
Гурбангулы Бердимухамедов*

Сахават дерясы *(романтики томаша)*

Ашгабат – 2011 й.

Гатнашянлар:

1. Семендер –
2. Овадан –
3. Гайгысыз –
4. Хумай –
5. Мәтер –
6. Зүлейха –
7. Атдан – Семендеринң какасы – ферма мүдири
8. Маман – Семендеринң эжеси –
9. Шахым – Оваданың какасы – механизатор
10. Гытжа – Оваданың эжеси –
11. Башлык – Гайгысызың какасы –
12. Мейдан ага—чарва
13. Гарабай ага--чарва

Семендер, Гайгысыз, Мәтер дүрли вагтларда Алтын асыр дерясының гурлушыгының биринжи тапгырында ишлән яшлар.

Көпчүлик: Бекге, дызмач, муртлак, көселеч яшулы...

Вака бизиң шу гүнлеримизде Жәчдепе обасында болуп гечйәр.

Биринжи перде

Биринжи гөрнүш.

Дияр хакда, Гарагум хакда гөчгүнли айдым билен сахна ачылар. Гөзетиме ченли шыр-такыр. Сагда үмезлэп Шырлаңгыр белентлиги гөрүнйәр. Эллери капасалы Семендер, Мәтер, Гайгысыз айдым айдып сахна гелйәрлер.

Гарагумум,

гөз-гуванжым,

буйсанжым,

Түркмениң рысгалдан долы сачагы!

Вах, сен бизиң сөйгимизи дуйсандың!

Берекедиң, сахаватың сакасы!

Шаглап гел-эй ак жаласы язларың,

Эйләп гел-эй Гарагумум ләлезар!

Ватан, сенден эзиз,

Сенден мукаддес

Аршың-күрсүң арасында нәме бар?!

Семендер (*буйсанчлы, небсевүр сынлап*). Ынха, достлар муңа Шырлаңгыр дүзлүги диерлер! Анха агдарылып-дүндерилип акып ятан болса Алтын асыр дерясы! Гайрадакы үмезләп гөрүнйән Шырлаңгыр белентлиги! Шырлаңгыр, сен бизиң месген-меканымыз борсуң!

Мәтер. Пах-пах, йөне көңүл гушуңы гойберип, гөвүн йүвүрдип отурмалы дүзлүк экен-ов!

Семендер. Шырлаңгыр яйласы арзув-хыялыңа перваз урдурып, хыжувыңы, хыружыңы хейжана гетирйән ердир!

Гыйгысыз. Огланлар, айдалы, шу йыл багтымыз чүвүп, окува гирдигем-дә, ене бәш йылдан бизиң дипломымыз болар, эмма Шырлаңгырда экин экип башласак, бәш йылдан бол хасыл берип дуран бәш гектар үзүм багымыз, бәш гектар говачамыз, чарбаглыгымыз болар! Йигрими-отуз дүе, йигрими-отуз сыгыр, доварларымыз агар-дөнер йөрер!

Семендер. Ене бәш-он йылдан гөзетиме ченли дүзлүк үзүмдарчылыга өврүлер! Селеңләп отуран Шырлаңгыр белентлигинде писсе, хоз, инжир, нар токайы үмүрсин атар!

Гайгысыз. Бизиң байлыгымыз, бейиклигимиз, багтыярлыгымыз Шырлаңгыр яйласындан башланар!

Мәтер. Эй-хо, ханха үзүмчилигиң ичинден салланып сейкин басып Зүлейха перим гелйәр!

(Йылдырым чакып гөк гүрлейәр)

Гайгысыз (*Мәтере дегсинип*). Эй, ханха чынарлыкда Хумайым танс ойнап айдым айдяр!

Мәтер. Бәй-бә, о дүегушлара, токлытайлара, тавус гушлара серетсеңизләң!

Семендер билен Гайгысыз гөз үмлешип Мәтере дегсинйәрлер.

Семендер. Бэй-бә, Шырлаңгырдан инип гелйән пиллере, керклере, шахбурунлара бакың-эй!

Гайгысыз. Илерки оҗарлыктан чыкып гелйән гаплаңлара, ёлбарслара бакың-эй!

Мәтер. Эй, эй, эйәм хыяллар дүньәсинден чыкып, фантастикада көрүңиз бармай?!

Гайгысыз (*сахарланяр*). Мениң ёлбарсларым фантастика болдумы саңа?

Мәтер. Эгер шол ёлбарсларың Зүлейха перими горкузайса...

Гайгысыз. Эгер Зүлейха мениң ёлбарсларымы горкузайса нәме...

Мәтер. Мен сизин үзүмчилигинизе бир сүри бенижан билен керкгердан гойберйән!

Гайгысыз. Бенижан билен керкгерданың нәмай?

Мәтер (*хашилаяр*). Хезрети Магтымгулы атам, би пекгәңе бенижаның динозавр, керкгерданың крокодилдигини айдып гойбер!

Семендер. Достлар, гөвүн йүвүрдип, арзув-хыяллар дүньәсине гарк болсаңызлаң! Датлыжа, сүйжүже, хесерлиже арзув-хыяллар ышкымы түвелейледип, дүньәми хейжана саяяр!

Гайгысыз. Арзув-хыяллар нәхили датлы, ничик леззетли! Шол арзув-хыяллары дурмуша гечирмегин ненеңси ажайып болжакдыгыны, хей гөз өңүне гетирип билйәңизми?!

Семендер. Шу овадан яйлада учмах ялы ләлезар, багзарлык дөредип билмесек...

Гайгысыз. Шу овадан яйлада арзув-хыялларымызы гөгердип гүл-гүзарлык дөредип билмесек...

Мәтер. Шу овадан яйлада ялканып Хыдыр ата душмасак, бизин адам болмадыгымыздыр! Эхе-хей, Хыдыр атам, эхе-хей...

Йылдырым чакып, гөк гүммүрдейәр, ызлы-ызына.

Гайгысыз. Гөрийәңизми, бизе буйсанып гөгем гүрләберендир!

Мотоциклиң эйменч җыррылдысы үчүсиниңем хыял дүньәсини йыртмышдырып гидйәр. Огланлар серпмеден гайдан ялы. Гайгысыз ылгап сахнадан чыкяр, онуң моторының сеси.

Семендер. Эй! Эй! Дерядан гөтерлен гушлара середе-эй! бэй-бә! Алтын асыр дерясы асыл дүньәниң гуш базары болупдыр-а!

Мәтер. Эй, Алла, шулар ялы овадан дүньәни ярадып, шейле вагшы харамзаданы нәме дийип дүньәңе гетирйән!

Семендер. Энеси яламадык, овадан, жадылы хыял дүньәмизи вейран эдип гит-дов!

Мәтер. Шейле эйжеҗик кейижеги ажал ялы болуп нәдип ковалап билйәкә?

Моторың сеси голайлаяр. Гайгысыз сыртына депен болмалы, Бекге түвдүрилип, томаланып, оларың өңүнде ятыр. Гайгысыз оны гаты урупдыр, эндам-җаны гара ган. Ол гыпҗын-гыпҗын, йөне аглап эллерини далдалап дур.

Бекге. Жан агалар, полисия берин, басдырың, йөне урмаң!

Мәтер. Ахав, бедиян чөлде биз полицияны нирден тапалы!

Гайгысыз Бекгәниң еңсесинден пенҗе уруп гөтерйәр.

Гайгысыз. Хол кейиклери, сүлгүнлери, боз мараллары гөрйәмиң?!

Бекге (*горкуп башыны ыраяр*). Ё-о-о-ок агалар!

Гайгысыз. Сениң ялы харамзаданың бардыгы үчин о жанаверлер ёк! Ханы бейләңе бак! Хол сүри-сүри жеренлери, дүегушлары, тавуслары, токлытайлары, сайгаклары гөрйәмиң?

Бекге (*аглап*). Ё-о-ок агалар.

Гайгысыз. Олары Семендер гөрйәр, Мәтер гөрйәр, сен нәме дийип гөрмейәрсиң? Себәби инди сен ёк!!!

Бекге. Вәх, мен ниреде?

Мәтер (*чыны билен*). Сен ёк, сен Худайдан нәме үчин дүңйә гетирилениңи сорамага гитдиң!

Гөк гүммүрдәп, йылдырым ызына йылдырым чакып чабга гелйәр, олар хейжана гелип ягша эзилйәрлер.

Гайгысыз билиндәки эсгер кемерини алып, элине долаяр.

Гайгысыз. Ынха, сен яңкыжа кейижек, менем авчы сайят! Гутулсаң, гүнәңи гечйән! (*шарпылдадяр*). Гач, көпей оглы! (*Бекге мөлериң дуряр, ахыры гачяр*). Гач, ганжык оглы!

Олар ковалашып гидйәрлер.

Семендер. Огланлар Шырлаңгыра аягымыз дүшди! Шаглап гел-эй ак жаласы гүйзлериң! Ынсың-жынсың, жанлы-жандарың, отуң-чөпүң багтына гүвләп гел-эй ак жала!

Мәтер. Пайрап яг-эй аршдан Аллаң рахмеди!

Сахна тамамланып, ортадакы халка айлананда Гайгысыз Бекгәни ковалап ене бир өврүм эдйәр. Йылдырым, гөк гүммүрдиси, шовхун, чыра сөңйәр.

Икинжи гөрнүш

Оба медениет өйүндә Овадан, Хумай, Зүлейха. Семендер баряр.

Семендер. Гызлар, салам.

Гызлар. Салам.

Зүлейха гөзлериңи мөләрден болуп, хенеге тайынланяр.

Семендер. Нәме мөләрән боляң? Гуллуқдан гелен йигит гөрмедияңми?

Хумай. А гыз, би дагларың гаясы ялы габарылып дуран ким?

Зүлейха. Ва-ей, обадашың Семендери танаман гөзүңе не дөв чалды сениң?!

Хумай. Вай, күлембике ялы Семендер йылярымда нәдип пил ялы пыяда болдыка?

Зүлейха. Семендер, гөзүң айдың! Саг-аман гуллуқ боржуңам битирип гелипсиң! (*Хумая*) Маман эже бир хепде бәри «Семендержан Көйтендаг ялы даш ерден саг-аман өйүмизи тапып геләйипдир» дийип, бегенжине сырғын-сырғын сырып пишме пайлап йөр

Хумай (*хайран галан боляр*). Вай, Амыдерядан аңырдакы Көйтендагдан обамызы тапып геләйидиңми? Магеллан бол-а!

Зүлейха. Семендержан сержант болупдыр дийип Маман эже той тутжак болуп йөр!

Хумай (*аамлыга салан боляр*). Сержант боланда нәм боля гыз?

Зүлейха. Сержант - генералдан улурак, капитандан кичирәк серкерде-дә!

Хумай. Пәх-пәх, Исгендер Зүлкарнайын бол-а!

Зүлейха. Гөрха, гуллукада гиже-гүндиз түргенлешип, машк эдип, Семендерин эгинлери чыкын-чыкындыр! Семендер, *(гөркезйәр)* ханы шейт-де кепжебаш болуп мускулларыңы гөркез!*(Семендер отургыжа чөкйәр.)*

Хумай. Вай, о нерессе аягының үстүнде дуруп билмән гөрән еринде чөкйәр!

(Семендер утанып, атылып туряр!)

Зүлейха. Семендер, ханы элин үстүнде башшак йөрәп гөркезсене шулара!

Овадан. Гызлар алланәме йигиди ойнап дурмага утанмаяңызмы?

Зүлейха *(өр-гөкден гелйәр)*. Хай, хай Маман эжемиң оглы өзүни ойнатдырмы? ...Ханы Семендер башыңдан айланып салто гөркезсене!

Хумай. А гыз Семендерин киквандодан гызыл гушагы, теквандодан гара гушагы, вәгей-вәгей вәквандодан гөк гушагы бармыш! Ханы Семендер «кийялап» шулара бир томаша гөркезсене!

Зүлейха. Бей, Семендер би кадды-каматы билен обамызың гызларыны ода салар-ов!

Хумай. Ынха, гөрерсиңиз, Семендер окува гирип Ашгабатдакы дайысының гызына өйленип, гелниниң садык гулы болар!

Семендер. Овадан, сынла, шу гызларың бир-ә мени сөййә. Я икиңизем мени сөййәңизми?

Зүлейха. Тоба, тоба!

Семендер гызларың эллериндәки китаплары гөрйәр.

Семендер *(лахлах гүлйәр)*. Овадан, булара окар дийиб-ә китап бермегин! Зүлейха билен Хумай мекдебем такал окар тамамландыр! Ынха, дурмуша чыкыбам не гөзел ики йигидиң тепбедини окарлар! Зүлейха, бейдип геп ясап отураныңдан, гит-де эжеңе чөрөк яшаш! Гөргүли алтмыш яшап чөреги өзи япяр! *(Гызлар йылгырып уграяр)* Зүлейха, чөрөклериң аркасыны газаныңдан соң бир салым серип гоймалыдыр... *(гүлйәр)* Хумай, сенем тикин-чатын өврен!... Гыйв, иңнә сапак дакаңсоң узын тарапыны дүвмелидир!

Зүлейха. Пах-пах, полкуң нахар-чайыны, тикин-чатыныны эдени бес-беллидә!

Семендер лахлахлап гүлйәр, гызларам гүлүшип гидйәр.

Семендер. Овадан, сен обамызың иң асыллы, иң акыллы, иң ажайып гызы! Сен маңа чының билен гулак гой! Мен сен хакдакы, өзүм хакдакы психологики, физиологики, анатомики маглуматлары жемләп, иң гүйчли компютере салдым. Икимизиң әхли параметрлеримиз бирек-бирегинкә шаплашып дур. Ондан дашгарам серет: мен икиндиниң көлегеси ялы узын хем агажет, сен орта бойлы, этли-ганлы; мен кесеви ялы гара, сен кырк чилләниң гары ялы акжа; мен гулжумак, сен иг; мен тархандөкер, сен йыгжамжа, мен даргурсак гызма, сен деря ялы гиң, икимиз...

Овадан. Вай, сен нәмелери самахыллап дурсуң?

Семендер. Овадан, яшлык адам оглуның өмрүниң иң жогапкәрли мөвсүми! Биз новжуван чагымыз ылым-билим йүкүмизи тутмалы! Бир! Бүтин өмрүңе леззет бержек сөйгүли кәриңи сайламалы! Ики! Бүтин өмрүңе багтыяр

этжек сөйгүли ярыңы сайламалы! Үч!... *(Оваданы сынлаяр)* Овадан, мен сени сайлаян!

Овадан *(гахарланяр)*. Ёк бол ханы нежис!

Семендер. Овадан, еди гүн пурыжа: ойлан, пикир кыл, өлчер-дөк! Эгер багтлы болайын дийсең, эгер бай болайын дийсең, эгер яшайшың леззетини алайын дийсең... мени сайла!

Овадан. Вай масгара! Гүм бол!

Семендер. Овадан, менем иллер ялы назарымы чархлап огрын-огрын гарап, сөййәними дуйдурып билердим. Менем сениң ёлуңы гаравуллап лак атып билердим... Йөне бейтсем, дессине гепчи хелейлериң дилине дүшерис. Мен болса хатда «Семендер билен Овадан халашямыш» диен гепиң яйрамагына-да гаршы, себәби сен асылзада машгала! Сен асыллы, акыллы, мая-маңызлы хакыкы түркмен гызы! Сен сөйгүден бейик, багтдан овадан! Мен шейдип акыл-пайхас эсасында идеал дурмуш гурмак ислейән!

Овадан. Оварра бол-а ерчекен!

Семендер. Овадан, гуш дили дийип бир ажайып дил бар! Ынха, айдалы, икимиз төтәнден душяс, мен сениң хумарала гөзлериңе майыл болян, сен болса шол пурсат жабжын, гыгыр, сөг! Жораларың Овадан билен Семендер сөгүшйәр диерлер, а биз болса илден огрынча... сөйшерис!

Овадан. Ай, езит, сен нәме йөне дийжегиңи дийип дурсун! Йигренжи! Нежис!

Семендер. Берекелла, гөрдүңми, гуш дилиңде утанман сөййәниңи айдып дурмалыдыр!

Овадан. Мен сени сөеринми, нежис! Мен сени йигренйән!

Семендер. Эгер мени йигренйән болсаң, «Семендер, мен сени говы гөййән, сен мениң эзизим!» дий, мен шу пурсатда еңсәми эл ялы эдип Шырлаңгырдан чыкян!

Овадан. Мен сени йүрегимден йигренйән!

Семендер. Анха, гуш дилине суvara болдуң, Овадан! *(эзизлән)* Менем сени түйс йүрекден йигренйән-дә!

Овадан билен Семендериң назарлары душяр.

Овадан *(йайданып)*. Гуш дилиңде айдян: Мен сени хакыкатданам говы гөййән!

Семендер *(гужсагыны ачып гыгыряр)*. Вах мени говы гөййәниңи билйәдим Овадан! Ики ашык-магшук душанында гуш дилиниңем, адам дилиниңем гереги ёк. Эй-хо, хумарала гөзлериң овадандыгыны! Ашыкларың дили ышк дилидир! Ышк дили болса гара гөзлердедир Овадан!

Овадан. Чык ханы, мен жайы япжак!

Семендер. Яп Овадан! Багтың гапысыны ачмалы дөврүмиз гелди!

Оларың назарлары душяр, овадан саз, чыра сөййәр.

Үчүнәжи гөрнүш

Кашаң жай. Атдан Түркменистаның улы картасының янында. Төвереге китандан долы. Атдан алым ялы картаның бир ерини беллейәр, депдере бир затлар язяр. Маман әжсе билен Гытжа чай башында, Семендер чөрек иййәр.

Маман. Оглум, ынха, урлуп-чапылып кырк йылда топлан байлыгымызың ачары! *(Ачары берйәр)* Атдан байың, Маман байың бар газананы сеңки. Сен бизиң көрпәмиз! Хала Ашгабатда ока, хала гайры юртда! Ёгсам галың хелейлер «оглум Лондонда, гызым Пекинде окаяр» - дийип, бизи дагы кепледенокларам инди.

Гытжа аңырдан гелшине окувчы ялы саг элини гөтерип гелйәр.

Гытжа . Менем бир сөз айдайын-да...

Маман. Ханха, Гытжа эжеңем «Оглум Токиода, гызым Ашгабатда окаяр» - дийип, түвелей болуп түвелейләр!

Гытжа. Ене бир оглум Ыссамбылда-да окаяр.

Семендер. Кака, сен хепделәп-айлап чөл-бееванда! Өе гелдигиңем элинде китап!

Атдан. Чүшш!.. Мен эжеңден гачып китапларың ичинде букулян!

Маман. Вай, какаңдыр-да. Өмрүни бейхуда еле совуряр! Окувы сен ока, оглум!

Семендер. Эже, мен окажак дәл!

Маман *(алланичигси)*. Нә-ме? Нә-ме дийдиң?

Семендер. Мен окажак дәл!

Маман *(оны ичгин сынлаяр)*. О нәхили окамарсың сен? Нәме дийип окажак дәл сен?! Мен мунча байлыгы атаңың ак гоюн тоюны берейин дийип топланмыдырын? Олар ялы хепбесиз кепи оюн эдибем айдаймагын!

Семендер. Мен чынымы айдян эже!

Маман. Вай, Худайым берипдир саңа берип билен зехинини! Худайым берипдир саңа Эфлатуныңкы ялы келләни! *(глобусың дашында айланып йөрән Атдана)* Гыйв, би хепбесизиң айдып дуран кепини эшидйәмиң?

Атдан *(үнсүни бөлмән)*. Оглум, тә эжемоглы болянчаң эжең айданыны эдибер! Эжеңиң аңырсы хинди болмалы! Ол хәли-шинди бу дүнийә гелип гидип, дүнийәниң дүзүнем-чөвресинем, терсинем, дүрсинем ягшы билйәр.

Семендер. Эже, сен мени окадып нәме этжек боляң?

Маман. Алым этжек болян! Академик этжек болян! Ылымы халамасаң диплом алып ишде өзүңи гөркезип башлык бол, хәким бол, министр бол! Сен Маманың оглы болуп министр болмасаң ил нәме диер?! Оглум,окап ылым алсаң говы яшарсың...

Семендер. Мен окаман говы яшасам болмазмы? Эжежан! Мен өйленжек!

Маман атылып туряр, якасына түйкүрйәр.

Маман. Вай, эжесиз галжак хепбесиз! *(чекмеден валидол алып дилиниң астына гойяр)* Хей олар ялы болгусыз кепем морта айдаймак бормы?!

Семендер. Эже, мениң чыным.

Маман. Хай эргенексиз экленип, эдеп-экрамсыз сакланан дийсе!

Семендер. Эжежан, *(йылгыряр)* хеммесине сен гүнәкәр! Сен какамы адам этжек болуп, маңа эдеп-тербие бермәни унудайдың-да!... Эжежан, инди менем өзүме бир тербиечи гара сачлы молла алжак!

Маман ики яна ыраң атыр.

Маман. Тоба! Тоба!

Гытжа. Дур, менем саңа тобалашайын! Тоба, тоба, тоба, тоба!

Маман *(Семендериң маңлайына аясыны гоюп гызгыныны гөрйәр).*
Гыйв, оглуң аталап отуран кепини эшидйәмиң?... Онсоң сен киме өйленжек?

Семендер. Энтең киме өйленжегими билемок. Йөне отуз биринжи декабрда тоюм болар! Өйленйән, өйденем гидйән!

Маман. Вай, Гайтармыш ата, оглумың аклыны ызына гайтаравер!
(Семендериң алкымына гечйәр) Оглум дагларың арсланы ялы дайыларың барка, гел-гел какаңа чекәймелими сен?!

Атдан. Хах-хах-ха. Маман бай, оглуң өйленип, гелнинем алып сенден гачжак боляр! Дана гөрдүм сени Семендер! Оглум өйлен, гелнинем, эжеңем ал-да халан ериңе гит! Гелниңе гайын эне, чагаларыңа энеке герең бор!

Маман. Вай, мен гидәйсем алты айда ябаны махлуга өврүлерсиң... йыла етмәнем өлерсиң!

Атдан *(гүлйәр).* Өлсемем, өз ажалыма өлерин!

Өз ишине гүмра боляр. Маман яңадан от алып башляяр, онуң гаты чыны.

Маман. Бол түвәм дий! Бол оюн этдим дий! Ёгсам жажажайлап бир увларың вели, Шырлангырың шагалларының зәхреси ярылар! *(янына барып ялбаряр).* Оглум, жан оглум, деми билен дүнйәни айлап отуран дайыларың бар! Окува гирдигиң... *(Семендериң гулагына пышырдаяр)* өйәрин! *(гаты)* Худайым саңа ибалы ата бермәндир, мен сени бай гайынаталы бир эдейин-дә! *(гыгырып башляяр).*

Атдан оглуна хайпы гелижҗи бакяр, Семендере гөз гыпяр, ясама шатланяр.

Атдан. Тапдым! Эв-ри-ка! Хах-хах-ха! Ынха, гожа Архимед, тапанда шейдип тапмалыдыр!

Маман *(оны сынляяр).* Хә, Архимет, нәмежик тапдың?

Атдан *(чына беримсиз).* Гарагум чөлүниң астындан деря тапдым!

Маман. Вай, деряң нәме, Гарагумың астында газ океаны бар! Небит умманы бар!...

Атдан аамлыга саяяр, Шахым гелйәр. Ол Шахыма гөз гыпяр.

Атдан. Мен Гарагумуң астындан сүйжи сувлы дәли деря тапдым! Ол деря сениң адыңы дакян, Маман! *(хиңленйәр)* Маман деря, амман-амман!

Маман. Бол тапан задыңы йитир! Дерхал дәли деряңы йитир!

Шахым. Эркек, Архимет!

Гытжа. *(мөлерйәр)* Архимәт диййәниң Атамәдиң агасымы-инисими?

Шахым. Китап ызына китап окап йөршүңе, ахыры бир беланың үстүңден баржагыңы билйәдим!

Атдан. *(аялына ичякгынч йылгырып).* Тапдым! тапдым!

Маман. Вай, хепбесиз, бейле тапакгар болсаң өтен йылкы йитен өкүзимизи тап!

Гытжа. Бейле, тапакгар болсаң Маманжаның жыгыллыкда йитирен гапжыгыны тап!

Шахым. Хелей, Маман билен дессине хошлаш! Атдан Маманам янына алып тарыха гирйәр! Тарыха!

Маман. Вах, сенем янына алып дәлихана гирсе болмаямы? *(дикан бакяр)* Сен зыян тапындыңмы я оюн эдйәмиң?!

Гытжа (*зала*). Ынха, саңа алланәме дәли! Аялы Маман болса бай дәлирәр-ә! (*Мамана*) Маманжан, багтың бар экен! Атдан тапып дәлирәпдир! Баржа йыгнан пулларыңы йитирип дәлирән болса нәдердин!

Атдан. Маман бай, той бер! Адамзат тарыхында энтэк менден улы ачыш эден ёкдур! (*оглуна юваш*) Бар инди өйлен-де халан ериңе гидибер! Эжең саңа эли дегмез!

Шахым (*чына беримсиз*). Маман, адамың ериң астындан деря тапяр! Сен болса бегенмәниң ерине гаргынып йөрсин-ле!

Маман (*адамсына найынжар ялбаряр*). Вай, зыян тапынайдыңмы? (*сахарланяр*) Дерхал тапан задыңы йитир! (*гәге эл гәтерин*) Эй, Алла мунун аклыны аланыңдан... өзүни... алавер!...

Атдан. Хей! Хей!

Маман. Вай, ахыр яшымда аталы-огул масгара эдендир-ов!

Гытжа (*юваш*). Гыйв, сен Атданың деря тапанына-да ынанымың?

Шахым. Хай, хелей, маңа томаша болса боляр!

Маман (*Атдана дикан бакяр*). Бол тапан задыңы йитир!... Оглум, сени окудайын дийип кырк йылкы топлан байлыгымыза какаңы окатмалы болдык өйдйән ахуна-пире!... Айлап-йыллап чөлде ялңыз каңкап йөршүне... бир бела душар өйдйәдим-ле!... Вай, ишигайдан, Хыдыр ата душаймалы дәлми сен?! Ягшызада душаймалы дәлми сен?! Вай, иллере, вай, нәдейин-эй!

Семендер. Эже...

Маман. Эжелеме! Сен эйлә ятсаңам окадарын, бейлә ятсаңам! Такга жаның чыкян болса-да Сапа дайымың гызына өйленерсиң! Эгер диеними этмесенем, увлар-увлар-да өләерин! Вай, иллере-эй...

Маман шейтан агысыны эдйәр, Гытжа-да гыңажыны бүренип увлап башляяр.

Шахым. Сен нәме увлаяң?

Гытжа. Мен Маманжана аглашян!

Атдан. Ичиңизден увлашың!

Маман дессине ичинден аглап башляяр.

Гытжа. Вай, элли яшап энтегем әринден горкуп йөрмиң гыз?

Маман. Хей, мен әринден горкжак хелеймидирин! Мен Атдандан горкан болян! Ол горкузан боляр! Соңам ярашжак болуп помбарх алып берйәр!... Он бәш помбархым бар!...

Атдан. Ай, айяр хатын! Сен мени масгара эдип дурмуң?!

Аялыны урмага зат гөзлән боляр.

Гытжа. Вай, Атдан, аялыңы урар ялы вагшымы сен?!

Маман. Гытжа, дегме, гой какыш-кукуш этсин! Соң ярашжак болуп поссун алып берйәр!... Еди поссуным бар!

Атдан. Мен саңа поссун гөркезейин-ле! (*Маман гачяр*) Дур, поссун алып берейин!

Гытжа (*аңк болуп адамсына бакып*). Вай, вай мен акмагы! Шунча йыллап мугт урлуп йөрүпдирин! Вай, вай! Мен мура-мугт урлуп йөрүпдирин!

Атдан Семендериң янына баряр!

Атдан. Инди бир ай ярым ай эжеңиң саңа эли етмез! Өйленйән болсаң, чынлабер! (*Шахыма*) Йөр гидели!

Дөрдүнжи гөрнүш.

Овадан саз. Чыра яняр. Гайгысыз танс ойнап, айдым айдып Хумайың дашында первана.

Гайгысыз. Хумайым сен, Хумайым,
Хем Гүнүм сен, хем Айым!
Ничик жадылы ышка
Душ эйлөпдир Худайым!

Гөвнүм гөкде пелпелле,
Жебр эйле жаным ал-да!
Ала-ала гөзлөре
Гарап дурмак хыллала! Хыллалла! Хыллалла!

Аху гөзлөң жадылар,
Дидэнден ышк чабырар.
Ләле-ләле леблериң
Шербетинден дадырай!

Гөвнүм гөкде пелпелле,
Дердим ал бәри гел-де!
Жаналгыжы гөзлөре
Жаның бермек хыллала! Хыллалла! Хыллалла!

Йүрегими ода бер,
Ыкбалымы бада бер,
Неркес гөзлөң гүлдүрип,
Ашыгыңа вада бер!

Гайталама.
Гел дердиме довам бол,
Зыбанымда догам бол!
Эй, эйжежик сөвер яр,
Даг башымда жыгам бол!

Хумай (*нәз-керешме билен*). Гыйв оглан, сен сүйжиже сөзлөр билен мени сүйжи кесел эдйәсиң!

Гайгысыз. Сен мени кеселсиз өлдүрйәсиң!

Хумай. Эй, Аллам, биз нәхили багтыяр!

Гайгысыз. Хумайым-сен багт гушы! Сен ышкгушы! сен ышк! сен сөйги! Мен саңа ширин жанымы берйән, себәби сен мениң ширин жанымдан-да эзиз! Эгер сен хем мени сүйжиже жаныңдан эзиз гөрйән болсаң, ышк билен алавлап дуран жаныңы маңа бер!

Хумай (*сүйжәдип*). Гай-гы-сыз!...

Гайгысыз. Хумайым, хәзир икимиз йигрими биринжи асырың иң гудратлы, иң жадылы трансплантасиясыны гечирйәрис! (*Гайгысыз гөзлерини юмуп, хесер билен гызың бир голундан тутуп, додагыны гызың*

леблерине гоймак ислейәр) Хумайым, ханы ләле-ләле леблере леби гоюп жанымызы алшалы!

Хумай онуң яңагына дөзүмли чалар. Гайгысызың ялга гөзлери ачылар.

Хумай. Утанчсыз!

Гайгысыз (*хашлаяр зала*). Нәтжек-дә, эксперимент шовсуз гутарды!

Хумай. Эдеплиже болмасаң, хәзир өйүмизе гидйән!

Гайгысыз (*аклы башындан учуп*) Дүнийә бәш гүн – аңямың сен,
Нә леззетден ганямың сен?
Нәзлим маңа вада берәй,
Нәме гарып галямың сен?!

Хумай. Хош!

Ол тасанып уграяр, Гайгысыз өңүне гечип ялбарып, найынжар бакып саклаяр.

Гайгысыз. Дуравери, Хумайжан дуравери! Сен бир аршы агланың хесерлиже, ширин-шекерлиже, жадылы Жейла гүли-дә! Ысгап гөрөйин дийдим-дә! Сен бир учмахың гудратлыжа, сүйжүже мивеси-дә, дадып гөрөйин дийдим-дә! Хурмайы ал яңакларыңа, ләле-ләле леблерине эменип дамак болайдым-да!... Хай, ене Маман эжеме дамагымы басдырмалы болдум-да!...

Хумай (*йылгыряр*). Билйәмиң, мен нирде дурун?

Гайгысыз. Сен мениң янымдажык дурсуң.

Хумай. Ёк, мен тойдан аңырда дурун! Жейла гүлүң ысы-да, Хумай гушуң саясы-да тойдан аңырда!

Гайгысыз. Бай-бов, диймек икимизин арамызда ики йүз етмиш еди гүн, ики йүз етмиш алты гиче ятыр-да! Хумайым, сен маңа вада бер! Сен мениң өли еримде өли, дири еримде диримиң? (*Хумай овадан йылгырып баш атыр*) Тойдан соң мен нирәк гитсем билеже гидермиң?!

Хумай (*нәз билен*). Сен иңне, мен сапагыңдырын! Сен ханам, мен сениң гойнунда чырпынян деряңдырын!...

Гайгысыз гызың яңагына тумшугыны узадыр, гыз дөзүмли уряр.

Хумай. Акыллыжа бол, ёгсам какама айдарын.

Гайгысыз. Ёк, сен акыллыжа бол, ёгсам эжеме айдарын вели, ол сени кежебеләп эртириң өзүнде төрүмде гондыр.

Икиси гүлүшип гидйәр. Мәтер билен Зүлейжа элжирешип гелйәр.

Мәтер (*зала*). Шужагаз пери-пейкерин гөзүни-башыны айлап бейләме гечиршима бир бакың! (*гыза дикан йылгыряр*). Адың нәме?

Зүлейха. -- Жынжылбике.

Мәтер. -- Яшың нәче?

Зүлейха. -- Алты ярым.

Мәтер. -- Ала-ала гөзлериң
Отлара салды ярым.
Ләле-ләле леблериң
Жанымы алды ярым.

Зүлейха. -- Ышка дүшсе арш аглап,
Гара даглар хесерләр.

Вах, акмажык ашыжак
Жаның нәмәме деркар?

Мәтер. -- Зүлей-зүлей, Зүлейха,
Гүлей-гүлей, гүлейха.
Жанымың яны билен
Той йүзүгнем алейха.

Зүлейха. -- Ай, келесаң, келесаң,
Какма бейдип пелесаң.
Маңа ашык болдугың --
Өврүлерсиң гула сен.

Мәтер. -- Сен бир сахыпжемал-а,
Сачың ойнар шемала.
Огрын гарап шол гулы
Сөййәмишиң хамала.

Зүлейха. -- Ширин-шекер иймишем,
Алу-яшыл геймишем.
Вах, мен сени йигренйән,
Сенем мени сөймүшең!

Мәтер. -- Ширин-шекер иймиш сен,
Алу-яшыл геймиш сен.
Дилде йигренйән дийип,
Дидәң билен сөймүш сен.

Зүлейха. -- Вах, акмажык Мәтер сен,
Сени сөйүп нәдер мен?
Голайыма гелдигиң
Яглы шарпык дадарсың!

Мәтер. -- Ялкасаң-да ярың мен,
Гаргасаң-да ярың мен,
Кырк гызың галңы биле,
Берей дүние барым мен!

Зүлейха. -- Мен язларың шейдасы,
Мен гызларың Жейласы.
Ышк дерясы -- Зүлейха,
Саңа ёкдур пейдасы!

Мәтер. -- Галам гашы гара яй,
Йүз мүң Жейла гүле тай.

Мен барыбир ыраын,
Говсы, өзүң ырылай, ы-ры-лай!

Зүлейха. (*элжирейәр*). Ырылайынмы?

Мәтер. А-за-жык ырылай. Сенем хезил эдерсиң, менем Жейла гүлүм!

Зүлейха. (*хайран*). Жейла гүли нирден билер сен?

Мәтер. Вей, ынха, сен Жейла гүл-дә! Сен роваятлардан чыкан Жейла гүлүм-дә! Жейла гүли шейдип *дирилер* ысгаса өлйәр. Жейла гүли өлүлөр ысгаса дирилйәр!

Зүлейха. Зүлейха сени йигренсе-де миннетдар борсуң! (*Зүлейха оны баашданаык сынлаяр*).

Мәтер (*чаксыз бегенйәр*). Ханы, голайыма гел-де, хезиллер эдип йигренсене мени!

Зүлейха. Ханы айнама!

Мәтер (*дессине догумланып*). Зүлейха, гел мен саңа ёкары математиканы өвредейин.

Шейда (*чүрт-кесик*). Билйән!

Мәтер. Онда Маргуш хем Парфия дөвлетиниң тарыхыны өвредейин.

Шейда (*чүрт-кесик*). Билйән!

Мәтер. Онда мен саңа (*юваш*) огшашманың кырк дөрт гөрнүшини өвредейин.

Шейда (*чүрт-кесик*). Билйән!

Мәтер. (*хайран галяр*). О нәхили билйән?

Зүлейха онуң мекирлигине дүшүнип, сүрүнип уграяр.

Зүлейха. Ай, поссужак, ай мыссыжак сүссежик, сен оны ниреден билйән?

Мәтер (*алжыраяр*). Ялан сөзлейәнми я чынымы айдайынмы?

Зүлейха. Чыныңы айт!

Мәтер. Ёк-лай, гахарың гелер.

Зүлейха. Гахарым гелсе-де айт!

Мәтер (*бусун*). Сенден өврендим-лэй...

Зүлейха (*өр-гөкден гелйәр*). Кимден өврендиң?

Мәтер. Сен гижәниң гижеси дүйшүме гирип маңа зордан өвредәйдиң! (*Зүлейха утаняр, Мәтер жүбүсинден айна чыкарып, оңа Зүлейханың кешбини дүшүрйәр*). Онда Мәтер шейдипжик... (*Зүлейха утанып, йүзүни совяр*).

Зүлейха. Эй, Алла, Мәтер сен яман самсык-лай.

Мәтер (*хонданбәри гомаляр*). Аллаха шүкүр, мен яман-яман самсыкдырын! Сениң чак эдишинден дагам самсыкдырын! Себәби бир өйде ики акыллының көри ёк! Сен акылдар, мен самсык! Сен овадан, мен бедрой! Сен шахынша, мен бир гул!.. Зүлейха, Зүлейха, сени бейләме гечиринчәм, дәлиремесем биридир. Бар гүнә-де сенде!

Зүлейха. Сениң самсыклығыңа инди мен гүнәкәрми?

Мәтер (*чыны билен*). Зүлейхажан, сениң ышкың гурсагыма сыгман, махал-махал дәлирәберйән! Ынха, дүйн хакыйт Дәли Мәтер болуп, Гөроглының Гыратына атланып, түвелейләп гитдим шундан Кап дагының

чөвре йүзүне! Гөрсем, бир аждарха ятыр, лап этмәйин вели Жейхун дерядан кичирәк, Мургапдан улурак бир пеләкет! Шундан награ дартып, жанавериң гуйругындан тутуп, айландырып-айландырып урдум асмандакы Айың йүзүне!...

Зүлейха (*ойнаяр*). Бей-бә! Сен бейле зор болсаң Атдан аганың тапан дерясыныңа гуйругындан тутуп, сограга-да чыкар ериң йүзүне!

Мәтер (*гаты чыны билен*). Вай, мен яңыжа Алтын асыр дерясыны чекип гелдим-ә!

Зүлейха. Вей, онуң сувы шор-да!

Мәтер. Зүлейха, саңа душмазымдан озал мениңем маңлайым шорды, кысматым ажыды! Сен апбак гува өврүлип кенизлериң билен Гадыр гижеси шол шор деря сува дүшерсиң вели, Алтын асыр деря учмахдан акып гелйән абыкөвсер дерясына өврүлер!

Зүлейха. Вай, мен пери халыма хей шор сува дүшеринми?

Мәтер (*чынлакай, алыслара гараяр*). Зүлейха, ханха, Багт бизе албай булаяр! Ханха, ажайып гележегимиз албай булаяр! Ханха, мениң сенли, сениң менли гүнлерим албай булаяр. Ханха, той-дабара! Сен ак фатаның ичинде уялжырап, нәз-керешме эдип, сүлмүрейәрсин. Мен болса сениң сүлүк бармажыгаңа (*йүзүги өтүрйәр*) гөвхер гашлыжа йүзүк өтүрйән.

Зүлейха йүзүги сынлап дурка, Мәтер айна тутуп Зүлейханың айнадакы кешбини огшажак боляр. Зүлейха гахарланяр.

Зүлейха. Вах, сен йигренжи! (ковалап санажы билен уряр).

Мәтер (гачып баряка зала). Нәдендирин гөрсениз!

Чыра сөийәр.

Бәшинжи гөрнүш

Төрде Түркменистаның картасының, гапдалында «Жәчдепе» дайхан бирлишигиниң уллакан картасы асылыпдыр. Башлык, Атдан, Шахым чай башында сөхбет эдйәр.

Башлык. Гарашсызлыгы яңы алан дөврүмиз үч-дөрт саны бай арап шейхи гезеленже гелди. Олар дүнйәниң икинжи улы чөли болан Гарагумы гөрмек иследилер. Мен о вагтлар Магтымгулы яшлар бирлешигинде ишлейәрдим. Олары әкитдик гума! Шейхлер ожарлы, сазаклы сәхрамызы сынлап «Доганлар, муңа чөл диймәвериң! Бехишт би! Мунда битмейән чөп, яшамаян жандар ёк! Чөл диениң акып ятан үргүн чәгедир! Чөл гөрейин дийсениз бизе барың!» дийшип Гарагума хайран галдылар. (*чай овуртлаяр*) Аллаха шүкүр, Гарашсызлыгымызы алып, тутуш Түркменистаны газлашдыранмыздан соң, Гарагум палта сесинден дынды! Үнс берйән болсаңыз, Гарагум ожар-сазак, черкез-чети токайы болуп гөтерилип, галкынып баряндыр!

Атдан. Гарагумың илерсинден Гарагум дерясы, гайрасындан Амыдеря зоввам гечип гидйәр. Гарашсызлыгың гудраты билен Гарагумың ортасындан Алтын асыр дерясы хем чекилди. Гумда деряның ызгары йүзлерче километре гидйәр. Гөрерсиңиз, Гарагум ене он-онки йылдан сүмме жеңселлик болар!

Башлык. Гарагум мүңлерче йыллап түркмене хоссарлык этди, инди юрт эеси болуп кувватлы дөвлете өврүлен чагымыз бизиң хем Гарагума хоссарлык этмегимиз герек!

Шахым (*өз-өзүне*). Шахым, Шахым, ене дөрт айлап мейданда ябан ятмалы сен борсуң-ов! (*Атдана*) Жан ялы достуң дийжекесиң, дулдегшир гоңшың дийжекесиң, шуң ялы агыр иш болса хөкман мени сокяр-а!... Башлык, шу йыл бир мени халас эдиң-ов!

Башлык (*гең галяр*). Нәмеден? Ат-абрайдан халас этмелими сени? Мертебеден, алкышдан халас этмелими сени? Биз сени ишлөп ат-абрай алжак ериңе ёллаяс ахыры!

Шахым. Гүйз-гыш айлары тракторым билен түйс газанч эдйән дөврүм-дә!

Атдан (*хайран*). Ахав, сен газанжы, байлыгы башыңа япжакмы? Барыбир өйүңе бардыгың Гытжа элинден гаңрып аляр!

Башлык. Сен этрапда деңсиз-тайсыз салар! Сен хайсы ере серетсең нәме экмелидигини, нәме эксең, нәче хасыл алжагыңы такык билйәң!

Атдан. Ериң үсти нәме, Шахым ере серетдиги ашагында нәм барынам билйәр. *Башлыга бойнуны сүйндирип, юваирак, эмма важып әхеңде.* Шахым Гарагумуң астындан сүйжи сувлы деря тапып, оңа «Гытжа деря» дийип ат дакып тарыха-да гирип гитди!

Шахым (*гүлйәр*). Халал саңа! Маман деряны тапанам Шахым диймесең боляр. (*Чыны билен*) Башлык, сен хақыкы башлык болжак болсаң, маңа гүнде үч вагтына мугт сүйт-гатык бердир! Йылда ики вагтына курорта ибер! Ёгсам мени Атдан халыс алып ятяр!

Атдан. Башлык, сен мунуң Гытжасының кимдигини билйәмиң?

Башлык. Өз-ә үйтгешик машгала!

Атдан. Гытжа – башга планетадан гелен аял! Буввв! Шахыма бир томашалар гөркезйәндир! Буввв! (*Шахыма*) Ай, акмак, мен сени Гытжадан халас этжек болян, Гытжадан! (*гүлйәр*)

Шахым. Башлык, биз үч бажа. Мен, Атдан, Сократ! Сократа философ болуп, хелейинден өлүп сыпындыр!

Атдан. Менем гиже-гүндиз пермелик эдип чөлде серменип сыпян, сенем токай экдирип сыпдыржак болян, акмак!

Гүлүшйәрлер.

Башлык. Сиз түйс яшайшың хөзүрини гөрүп, леззетини алып яшаян адамлар! Сизиң ойнуңыза-чыныңыза дүшжек гүманың ёк!... Дүнйә кимиңки? Яшайшың эшретини алып, гүлүп-ойнап яшаяныңкы! (*картаның янына баряр*) Середиң-ә, буйсаның-а! Ынха, «Жәчдепе» дайхан бирлешигимизиң экин мейданлары! Ынха, өри мейданлары! Картада сынланында-да гөвнүң докунып, рухуң гөтерилйәр! Шунча ерде болса бары-ёгы йигрими сүри доварымыз бар! Нәме дийип бизиң йүз сүри малымыз болмалы дәл!

Атдан. Вах, Репетегинки, Чашгыныңкы ялы өримиз болайсады...

Башлык. Нәме дийип бизиң өримиз Репетегинки, Чашгыныңкы ялы болмалы дәлмиш! (*картада гөркезйәр*) Шахым, ынха сениң өтен йылкы, өңңи

йылкы экен сазаклыгың, тутлугың, үзүмчилигиң! Эййәм адам бойы болуп баряр! Гөрсөң гөвнүң гөтерилйәр!

Атдан. Бу йыл Шахым йүз гектар дагы экер-ле!

Башлык. Ики йүз гектарлык тохум тапдым: Сен оглан, он-оники йылда өрүлөримиңи сүмме токая, жеңцеле өвүрип ташлаяң! Гелжекки несиллерем саңа хейкел дикер!

Шахым. Башлык сен мамла! Сен мыдама мамла! Йөне сенден башга шейдип йөрен башлык ёк-да!

Башлык. Арада Алтын асыр дерямызың угры билен ёкарлыгына үч йүз километре ченли айланып, аңк боландырын! Голай-голтумдакы гумлулар деряның якасына ковчум-ковчум гөчүп гелипдирлер. Үзүм экип ятаны хайсы, мивели баг экип ятаны хайсы, деря өрдек-газ гойберип гушчулык билен мешгулланыны хайсы, гундуз, нутрий, ондатра гойберип ятаны хайсы! Биз болса алкымымыздакы Шырлаңгыры өзлешдирип билемзок!

Атдан. Хорматлы Президентимиз юрт башына гечен гүнүнден башлап оба хожалыгыны, малдарчылыгы өсдүрмәге айратын үнс берйәр!

Башлык. Хорматлы Президентимиз гележеге середйәр, гележеге! Техники прогрес гөрлүп-эшдилмедик дережеде өсйәр, шонуң үчин дүңйә базарында сенагат харытлары йылсайын арзанлары баряр! Адамзат гөрлүп-эшдилмедик дережеде көпелйәр! Оба хожалык өнүмлери: пагта, бугдай, миве, гөк-бакжа өнүмлери болса дүңйә базарында йылсайын гымматлап баряр! Түркменистан якын гелжекде диңе мавы алтының, гара алтының, ак алтының, ак бугдайың меканы болман, малдарчылык өнүмлериниң хем меканы боляр! Гөрйәңизми, хорматлы Президентимиз нирәни назарлаяр!

Атдан. Худайым бизе ер байлыгыны-ха берип билипдир!

Башлык. Шахым, сен жепакеш адам, Худай саңа узак өмүр берсин! Сенем Жәчдепе обасының өри мейданларыны гүр жеңцеле өвүрип бер!... Атдан, сен ядаманы-ялтанманы билмейән адам! Гаракөли баганасының заманы бир эййәм өтди, сенем бирлешигимизиң гаракөли гоюнларыны сарыжа гойнуна өвүрип бер! Менем хер эдерин, хесип эдерин, үч-дөрт йылың ичинде Шырлаңгыры өзлешдирип, обамызы бай, мешхур оба өврерин!

Чыра сөнйәр.

Аванссена

Сахнаның өңүнден Маман билен Гытжа гечип барярка гүрлешйәр.

Маман. Гытжа, Семендер билен Овадан ер астындан халашып йөрен болмасын?

Гытжа. Менде ер астындан халашжак гыз ёкдур!

Маман. Бир бела болмаса, Семендер сизе савчы бар дийип дызап дурмазды.

Гытжа. Гөкмейни яшлардыр-да!... А гыз икимизиң максадымыз улы ахыры! Биз хер эдип хесип эдип Оваданжанам, Семендерем багтлы этмели!

Маман. Онда яшлара гөз гөркезип, какаларына-да аңналак гапдыраялымы?

Олар жсакжсаклашып гүлүшип гидйәр

АЛТЫНЖЫ ГӨРНҮШ

Шахымың гурплы өйи.Сахнада Гытжа билен Шахым отыр.Саз.Атдан билен Маман гелйәр.Маманың элинде сачак.

Маман. Атдан, башлабер инди.

Атдан (ардыняр). Шахым, көп йыллар бәри гоңшы отырыс! Аллаха шүкүр, шунча йылың ичинде бирек-бирегин гөвнүне дегип, аңырак сүйш дийшен дәлдирис... Гытжа бай, биз-ә йитигимизи агтарып геләендирис.

Маман (ал петинден аляр). Тоба, тоба, айдып отуран гепиң нәтеңет? Оваданжан йитип-тозып йөрән машгаламыдыр. Булар ялы ерде акыллыжа кеп айдарлар.

Атдан (гахарына ювдуняр). Шахым бай, биз-ә Оваданжаны диләп геләендирис.

Маман (ал петинден аляр). Тоба! Тоба! Оваданжан дилеге-тиркеге берилжек машгаламыдыр. Пыгамбер яшыны яшапсың, акыллыжа кеп айдайсаң болмаямы? (Атдан гахарына доммарып отурыр, ювдуняр) Инди нәме доммарылып отырсың?

Атдан. Гахарымы ювудып отырын! Акыллы кепиң болса өзүң айдыбер!

Маман. Вай, гара маңлайым! Илкинжи сөзи эркек киши айдяндыр...

Атдан. Шахым, адам оглуның гарындашлығының ичинде гуда гарындашлығындан бейги болмаз! Ынха, айдалы, догандан эзиз гарындашың ёк! Йөне догандан ким дөрөйәр? Доганоглан! Доганогландан ким дөрөйәр? Доланан! Доланандан ким дөрөйәр? бабадаш! Шейдип сәхелче йылда доганың ил бирине өврүлип гидйәр. Гудачылыкта вели башга! Ынха, Семендер билен Оваданжаның башыны бирикдирсек сизи баба-мама, бизи эне-ата этжек перзент дөрәр. Шейдип бизиң неберәмиз бирлешер.

Маман. Гөрдүңизми, бирки гезек йүзүни алдырансоң, дүр сачып отурандыр! Гытжажан, ниже йыл жанажан гоңшы отурдык, инди гарындаш болайсак дийип гелдик.

Гытжа. Гаты говы эдипсиңиз. Йөне... йөне иррәк гелипсиңиз-дә... гызымыз яшырак-да...

Шахым билен Атдан хайран галяр.

Атдан. О нәхили гызыңыз яш?

Маман. Вай, эжеси яш диййән болса гызы яшдыр-да! Сен нәме оны эжесинден говы билйәмиң?

Атдан. Хей йигримиден гечен гызам яш бормы? Ядыңа сал, мен сени он алты яшыңда алыпдым, оба соведине бир өкүзе яшыңы улалтдырып. Ханха, алланәме элли яшыңда пенсия алып отырсың, үч йүз элли манатдан ашырып...

Маман. Пенсия... пул... Мен гараманлай, элли яшаман пенсионер болуп йөрүн!... Гытжа! Гүлжемалжан, Оваданжан яш болса биз гарашаярыс...

Ички отагың гапысына гелип Овадан гудачылыгы диңлейәр.

Гытжа. Ёк, доган, сиз гарашмаң! Овадан сизиң диййән машгалаңыз дәл.

Маман. Хә, о нә?

Гытжа. Вах, Маманжан, мен эжеси болуп гызымың айбыны ачып отурсам бир дәл! Айбыны яшырып сизи алдап гойбермәге-де Алладан горкян! Овадан... хәки аласамсыграк-да...

Шахым (*зиңкилдейәр*). О нәхили Овадан аласамсыгракмыш?

Гытжа. Ваей, эжеси мен борун-да Овадан нәдип аласамсык болмасын!

Овадан (*йылгыряр*). Эжемжан-да! Тапыберйәр-дә!... (*Өз-өзүне*) Овадан, Овадан, эжемжан сени Ашгабатлы этжек-дә!

Шахым. Эй, акмак, аталап отуран гепиңи гулагың эшидйәми?!

Маман. Шахым, Шахым, ики жуваның ыкбалы чөзүлйәркә растыңы айтмалыдыр! Гытжа дулдегшир гоңшым болуп Оваданың аласамсыкдыгыны букса, менем леллим, лалла, лөллекге Семендеринң маковдыгыны буксам, биз Худая душман борус!

Атдан (*өр-гөкден гелйәр*). Эй, хатын, Семендер лалламышмы?

Маман. Ваей, какасы сен борсуң-да Семендер лалла болмазмы!

Шахым (*юваш*). Бажа, хелейлеримиз бир мелгун пикире-хә мүнди!

Гытжа. Вай, өмрүмизде бир гезек хакыкаты айдайдык вели, эййәм мелгун болайдыкмы? Какасы, какасы, ери мен нәдип жанажан гоңшымы алдап самсык, селки, сөлите гызымы акыллы гыз дийип сокуп гойберейин?!

Шахым (*дергазан*). Эй, хатын! Эй, айырха! Эй, хардежжал, сен самсыкмы?

Гытжа (*гүлйәр*). Ваей, кырк йыл яшашып мениң самсыкдыгымам билеңокмы? Мен самсык, акмак, йөне оңа дерек Худайым берипдир маңа берип билен гөрк-гөрмегини! (*Мамана гөз эдип овсуняр*) Мен ялта, налажедейин, хасы, йөне оңа дерек Худайым берипдир маңа перипейкерлеринң кадды-каматыны!

Ол яш гелин ялы товланжырап кадды-каматыны Мамана гүҗеңлейәр.

Маман (*кинесини, гахарыны ювудып*). Гытжа, сенден гөвнүм битендир! Мени багышла доган, якасыны гарагәз кирледип, эллерини гарганың аягы ялы чорладып йөрән Семендериминң иңирдисине чыдаман савчы геләйдим...

Атдан. Хей, хей, хелей, Семендеринң эллери чорлымыдыр?

Маман. Ваей, сен онуң аякларының чоруны бир гөрсендиң! (*Гытжаның гулагына юваш*) Вах, Семендер билен какасындан яңа ичим... (*Гытжа үфлейәр*) Үфффф!

Гытжа. (*сеңригини йыгрып*) Бай-бов, асыл ичин от билен ялын экен-ов! (*Маманың гулагына юваш*) Овадан билен какасындан яңа мениң ичим... (*Мамана үфлейәр*) Үфффф!

Маман. Бай-бә, сениң ичин пүфффффф!

Атдан. Эй, хатын, сен гудачылыгы бозжак болуп отырмың?

Маман. Вай, дүңеленип йөрән диндугыңа гызыны бержек болуп дуран бармы?!

Шахым. Арвахдан болан албассы! Сен гудачылыгы бозжак болуп дурмуң?

Гытжа. Ваей, сениң сөлитәңи алжак болуп дуран бармы?

Атдан.Эй айяр хелей, мениң Семендерим дүңеленип йөрөн диндук болдумы инди!

Шахым. Мениң ай ялы гызым сөлите болдумы инди!

Сахна гараңқыраяр, саз гүйчленйәр, Атдан аялына, Шахым аялына топулар. Гох-галмагал, гык-бак, мебеллериң шакырдысы, гарасай улы гонгун туряр. Чыра сөнийәр.

Сахнаның өңүнден Маман билен Атдан гелйәр.

Атдан (*диш гыжсап*). Эй, хардежжал! Би нәме этдигиң болды?!

Маман. Вай, мен азнавур ялы оглума, дипломы ёк, байлыгы ёк гызы алып береринми?

Атдан. Сен хөкман Семендери Сапа дайыңа гул этжек-дә!

Маман. Шырлаңгырда хан боландан, Сапа дайымларда гул болсун!

Олар гечип гидйәр. Сахна ягтылар. Гытжа жақжақ гүлйәр, Шахым гахарындан ярылайжақ боляр.

Шахым. Эй, имансыз, өз гызың гудачылыгыны бозуп аклың ниреде сениң?

Гытжа. Вай, мен Маманың маңкалысына дагы гыз береринми? Хей, мен Шырлаңгырың шагалына гыз береринми?!

Шахым (*дергазан*). Гызыңы бермежек болсаң, башга бахана гытмы? Гүл ялы Оваданжана селки, сөлите дийип бормы?

Гытжа. Ваей, йигрими үч яшап, чөрек япып билмесе, палав биширип билмесе сөлите бор-да!

Ички жайда гапының агзында дуран Овадан йүзүни тутуп гидйәр. Шахым аялына голайлаяр.

Гытжа (*чөвжсейәр*). Бол ур, бол уржак болуп бир гөр! Бессир шунча йыл мура-мугт урлуп йөреним!

Шахым (*награ дартяр*). Эй, Аллам, мен сени депәме гөвхер жыга эдип гөтердим, а сен... сен башыма чыкып товкы болдуң! Уввв!

Чыра сөнийәр.

Икинжи перде

Единжи гөрнүш

Сахнада Семендер, Гайгысыз, Мәтер үчүси. Мәтер гаты пешенели гейнипдир.

Семендер. Бег йигитлер, сөйгүлилериңизи Шырлаңгыра тайынлаяңызмы?

Гайгысыз. Мен темен, Хумайжан сапагымдыр. Мен хана Хумайжан гойнумда чырпынып ятан дерямдыр!

Мәтер. Мен Зүлейхамың голжагазындан тутуп,илки никалар өйүне,соңам Шырлаңгыра алып барян!

Гайгысыз (*хайран*). Эй, эй, сен Зүлейханың элинденем тутямың?

Семендер.Сен Хумай билен пынханда душусанда матал айдышыңызмы я чигит чигитлейәңизми?

Мәтер(Семендере гөз гыпып Гайгысызы ойнаяр).Вәх,алжак харыдыңың хилини барлап гөрмән,ысгап гөрмән,дадып гөрмән өйленмек бормы!

Семендер (**башыны яйкап**). Семендер, Семендер Шырлаңгыра гелниң билен диңе сен гитмели борсуң-ов!

Мәтер(Гайгысызы ойнаяр).Гайгысыз,гызларың аклы шар гара гөзлеринде боляндыр! Ынха,маңа бак: шейдип жалайжа гейнип,гызлары гөзлеринден авламалыдыр!(өзүни гүжеңлейэр) Гызлар нэме дийип гымматбаха алтын-гөвхер ысыргалары гулагына дакярлар! Гайгысызжан,олар ел салгы берйэр! Гызлары гулагындан авламалыдыр! Сүри-сүри вадалары пайрадыбермелидир!

Гайгысыз.Эй,пекге,сен маңа нэдиپ сөйүшмэни өвредип дурмуң?!

Мәтер.Мен нэме самсыкмы? Мен саңа айдып өзүм өвренйэн!

Семендер(башыны яйкаяр).Хай,Семендер хан,Шырлаңгыра еке өзүң гитмели болупсың-ов!

Мәтер (*сола бакып*). Эй, гелйэрлер! Семендер, ханы ысыңы-кокуңы алда гөтерил!... Гайгысыз, сенем самсыклыга сал, алда-мулда, гараз Хумайың эркини ал! Ёгсам Шырлаңгыра Семендер икимиз гитмели боляс-ов!

Семендер икиси гидйэр, Хумай гелйэр, ол газаплы гөрүнйэр.

Гайгысыз. Хумай! Хумайым, мен сенден өйкелейэн. Ынха, шейдип яман өй-ке-ле-йэн!

Хумай гахарлы, Гайгысыз горкуп ызлайын йөрейэр, Хумай хужүм эдйэр.

Хумай. Гайгысыз, мен ким?

Гайгысыз. Сен мениң Хумай гушум.

Хумай. Хумай гушуң меканы кайда?

Гайгысыз. Учмахда.

Хумай. Учмах кайда?

Гайгысыз. Учмах аршы аглада.

Хумай. А сен мени нирэк алып баряң? Я Алланың учмахы Шырлаңгырда ерлешйэрми? Хумай гушуң месгени инди Шырлаңгыр болдумы?

Гайгысыз. Хумайым, сен мениң багт гушумсың! Сениң саяң дүшсе Шырлаңгыр Алланың учмахына айланяр!

Ызлайын йөрөп бар ярка бүдүрейэр,энтирөп гидйэр.

Хумай. Гайгысыз, билип гой! Хумайың көлегеси Шырлаңгыра дүшмез! Эгер института гирип билмесең, сенем Хумайың саясында саяламарсың!

Гайгысыз. Хумайым, бизиң багтыярлыгымыз, байлыгымыз, белентлигимиз Шырлаңгырдан башланяр!

Хумай. Шырлаңгырдакы багтыярлыгы, байлыгы, белентлиги башыма япайынмы!

Олар гидйэр, Зүлейха агламышлап Мәтере хужүм эдйэр,Мәтер ызлайын басып гелйэр. Зүлейха чына беримсиз оюн биле.

Мәтер. Зүлейха, сен кемиш-кемиш эдип аглажак болямың?

Зүлейха. Вай, мен агламан ким агласын!

Мәтер. Хэ?

Зүлейха. Сен Шырлаңгыра гидйәңмишиң. Мен болса хамыр югруп нан япып билемок-да.

Мәтер. Пахай, Зүлейха, мен гөмме чөрек биширерин.

Зүлейха. Мен нахар-шорам эдип билемок-да.

Мәтер. Мен гөмме ишлекли биширин.

Зүлейха. Мен гейим-гежимем ювуп билемок-да...

Мәтер (*сынлаяр*). Сен нәме эдип билйән?

Зүлейха (*мүйнли*). Мен сессиз аглап билйән.

Мәтер. Ене нәме эдип билйән?

Зүлейха. Сесли аглап билйән.

Мәтер. Ене нәме эдип билйән?

Зүлейха. Гыгырып билйән, сөгүнип билйән, агладып билйән!

Мәтер. Хах-хах-ха. (*юваши*) Зүлейхам, мен гүндизине депәмден гум совруп ишләрин, гиже нан япарын, нахар эдерин, кир юварын, галан ишлерем битирерин!

Зүлейха. Вай, сен гүндиз депәнден гум совруп, гижеде омадаклап (*гүлйәр*) кир ювсаң, мүнедекләп хамыр югурсаң, башыңа яглык оранып чөрөк япсаң гул борсуң-да!

Мәтер. Мен гул болжак! Мен Зүлейха периниң гулы болжак!

Зүлейха (*бирден гахарланып гыгырар*). Ай акмак! Ай тентек! Ай телбе, хей Зүлейха пери гулы сөөрми?

Олар сахнаның төрүнә чекилйәр. Хумай, ызында Гайгысыз гелйәр.

Гайгысыз. Ханы сен маңа «өлсем, ериңки, өлмөсөм сениңки» дийип эхт эдйәдиң-ле! Ханы сен маңа «яшасак-да билеже яшарыс, өлсөк-де билеже өлерис» дийип, вада берйәдиң-ле!

Хумай. Йөр, билеже Ая чыкып мавы бошлуга өзүмизи оклалы! Эмма Хумай сениң ызыңа дүшүп Шырлаңгыра гидер өйтмегин, себәби Шырлаңгырда яшайыш ёк! Акыллы адам ол ере гидип өлмөзем!

Олар сахнаның төрүнә чекилйәр, өңки тертипде Зүлейха билен Мәтер гелйәр.

Мәтер. Ханы сен маңа «Сен төрүмиң ханы, көңлүмиң солтаны диййәрдиң-ле!»

Зүлейха. Элбетде, сен төрүмиң ханы, көңлүмиң солтаны! Эмма акыллы адам Шырлаңгырда ханам болмаз, солтанам!

Мәтер (*хайран галар*). Вай, инди сен мениң бейләме гечжегем дәлми?

Зүлейха. Сениң бейләңе Гөрөглының Гыратыны огурлан Зулман кемпир гечсин!

Мәтер. Ай, онда мен сениң бейләңе гечәймейәнми?

Зүлейха санажы билен урар.

Хумай гелйәр, ызындан Гайгысыз. Хумай жакжаклап чына беримсиз гүлйәр.

Хумай. Мен саңа айтмадыммы Мәтериң аласамсык дийип?!

Зүлейха. Мен саңа айтмадыммы Гайгысызың дири самсык дийип!

Хумай. Сен ювмарлап айдан экениң-ә! Гайгысыз башыңы сатын алып, ер гутарянча гачмалы самсык экен!

Зүлейха. Мәтер болса ер гутарянча ковалап урмалы самсык экен!

Хумай Мәтере хужум эдйәр.

Хумай. Ай, акмагың акмагы! Зүлейха пери ялы гыза ашык болан йигит Сейшел адаларыны сатын алып, Зүлейха перини хан эдйәндир!

Зүлейха Гайгысыза хужум эдйәр.

Зүлейха. Ай, тентегиң тентеги! Хумай перә ашык болан йигит Гавай адаларыны сатын алып Хумай жаны солтан эдйәндир!

Хумай. Бизиң аласамсыкларымыз...

Зүлейха. ...дири самсыкларымыз...

Хумай. ...Семендер ялы сөлитәнің ызына дүшүп...

Зүлейха. ...бизи Шырлаңгырда гарабаш әйлежек, гул әйлежек...

Хумай. ...бизи Шырлаңгырда эшек кимин ишледип ат-абрай алжак!

Зүлейха. Чау! Шырлаңгырың шагалларына салам айдарсыңыз!

Хумай. Чау! Шырлаңгырың сыртланларына салам айдарсыңыз!

Олар жакжак гүлүшип гидйәр, Мәтер шок боляр, Гайгысыз хашлап агыр дем аляр.

Саз...

Мәтер. Охо-хо-хо... Гызлара нәм болдай?

Хумай билен Зүлейха пердә дуланып олары сынлаяр.

Гайгысыз. Хам-хыял көшгүмиз сынды...

Мәтер. Зүлейха гитди... Жигерде жаным гитди... диним-иманым гитди...

Гайгысыз. Сүйжүже, оваданжа дүйшүмиз йыртылды...

Мәтер. Мен саңа Зүлейха гитди диййән! Хумай гитди диййән!

Гайгысыз. Гитселер гидип гечсин! *(Мәтер гитжәсек боляр, Гайгысыз голундан тутяр)* Саклан! Ызындан барып ялбардыгың, Зүлейха гылавланар, өжүгер! Ызындан гитмесең, көр болуп өзи гелер!

Мәтер *(мөлөрийәр)*. Сен нәме озал гыз болуп гөрдүңми?

Гайгысыз. Ышкың ёлы шейле! Хич зат болмадык ялы аркайын яшабер!

Мәтер. Ай, акмак, жан Зүлейхада гитди! Мен жансыз нәдип яшайын?!

Мәтер гитжәсек болуп дызаяр, Гайгысыз даяв, гойбермейәр.

Гайгысыз. Шумат дагы бардыгың багтың ятыр! Зүлейха сени гул эдйәр!

Мәтер. Ай, акмак! Мениң максадым, матлабым Зүлейхажана гул болмак-да!

Гайгысыз. Гызлар гулы сөймейәр!!! Мәтер, эркек бол!

Мәтер *(гыгыряр)*. Ай, маков, Зүлейхадан айрылып эркеклиги башыма япайынмы мен?!

Гайгысыз. Шырлаңгыр нәме?

Мәтер. Шырлаңгыр күдүмиң кайына гитсин!

Гайгысыз. Сөз нәме? Әхт нәме?

Есер Мәтер гызларың гизленип дураныны аңып,увлап айдыма башлаяр:

Ай гитди! Вай,гитди!

Гитди,сөвер яр гитди!

Галам гашы яй гитди!

Зүлейха,Хумай гитди!

Гүндиз гөкден Гүн гитди,

Гиже гөкден Ай гитди!

Ер аллея,ер алды,ак маңлайым гарал-дей!

Гайгысыз.Бай-бов! Зүлейха гитди дийип дәлирәп дурмуң?!

Мәтер.Мунданам бир дәлилик бормы? Бужагаз энтек яңы гириши!

Гайгысыз.Мәтер,ханы бес эт!

Мәтер.Ай,доган,сениң йитирйән задың ек! Хумай гитсе,сениң бай эжең эртир гуда болуп Хумайжаны саңа алып берйәр.Маңа болса эжем: халашян гызыңы алып билмесең,мүжеррет өтерсиң диййә! Какам болса: Зүлейханы голундан

гидирдигиң өйден гүмүңи чекерин диййә! Инилеримем ага фиктивнем болса өйлен-де өңүмизден айрыл дийип дызашып дурлар!(ювашлык билен) Акмак, сенем увла! Гызлар гизленип бизи сынлап дурлар! Гайгысыз. Бес эт, Мәтер!

Мәтер (*келлесини тутуп увлая*). Уввв! Гайгысыз, гардашым, жүмле-жахан бир яна, Зүлейха бир яна! Озалам мен оны зордан ырыпдым, зордан! Мен Зүлейханы йитиренимден... Уввв! Уввв!

Гызлар гүлүшип гидйәр. Гайгысызондан би хабар, ол бирден башга адама өврүлйәр!

Гайгысыз. Эй, пекге, нәме увлап дурсуң! Гызлар гитди, гызлар! Йөр, Хумайдан айрыланымдан!... Уввв! Уввв!

Ол Мәтериң голундан тутуп уграя, өңлеринден Семендер чыкар.

Семендер. Сакланың, достлар сакланың!

Гайгысыз. Семендер, ёк бол ёлумыздан!

Семендер. Гызларың гиден ери болмаз! Сөйгиниң эшрети айралыкдан, ахы-пыгандан аңырдадыр! Дурмушың байлыгы, багты азапдан, гүзапдан аңырдадыр! Ынсан белентлиги болса... би дуран пес ериңизден гөрүнмейәр! Бейге галың, достлар бейге галың!

Мәтер. Семендер, сен хәзирликче пелсепе отарып, Шырлаңгыра болсады билен кәшкәди экибер!

Олар гидйәр, Семендер башыны яйкап гидйәр.

Секизинжи гөрнүш.

Башлык Семендериң кагызларыны еке-еке окап, үнсли сынлая. Ол хамана өзи билен гүрлешйән ялы гүрлөйәр.

Башлык. Шырлаңгыр... Мүлк – мейилнама... Огул, сен Шырлаңгыра барып бир гөрдүңми?

Семендер. Арада Шырлаңгырда үч-дөрт гүн дынч алдык, айландык. Кейик ковалап йөрен ики саны вагшы моторлыны тутуп, полисия табшырдык.

Башлык Семендери ичгин сынлая.

Башлык. Шырлаңгыр... Яшыл язларың яйласы! Язда барсаң дурналарың, губа газларың яйласы! Тутуш бир этрап ачып болжак яйла! Шырлаңгырда сиз нәме экжек боляңыз? (*йылгыряр*) Гөзүңе сөвейин Шырлаңгыр түйс болсады экип, кәшкәди алып, бай болуп йөрмели ердир!

Семендер. Мәммет ага, биз Шырлаңгырда адам башына бәш гектар үзүм, бәш гектар говача, шонча-да мивели баг экжек!

Башлык. Бәш гектар үзүмиң гыркымыны оңарсыңыз... отагынам оңарсыңыз диели, йөне онча гектар үзүме йүз мүң сүтүни ниреден тапарсыңыз?

Семендер. Мәммет ага, мейилнаманы долы окасаңыз хеммеси гөркезилендир. Биз үзүми агзы гиң чуң жояларда экерис, йыл бойы яган ягыш-гар гөни үзүмлериң дүйбүни сувлар. Йылда үзүм багымызы шор сувдан бир я икиже гезек суварыс. Жоялардан сув агдармасаң, отаг болмаяр! Атам пақыр «Үзүм диениң гарпыз ялы бир затдыр, биярасыны ере гойберсең, хасылы көп гетирер, хич хачан совук урмаз! Үзүм гарпызың битйән сувсуз чөлүнде-де битйәндир» диерди.

Башлык. Семендер, мениң келләми агыртма! Ханха, эжеңиң башарман ташлан бир гектар ери бар, гит-де экибер!

Семендер (*айгытлы кешбе гирйәр*). Мәммет ага, Гарагумуң ортасында Жейхун ялы Терең деря чекдик! Мен ики йыл Алтын асыр деряның гурлушыгында эксковатор сүрдүм. Деряның ики кенарам гөзетимсиз яйлалардан, дүзлүклерден долы. Биз Гарагумы гүлзара өвүржек, биз өмрүмизи топрага багш эйлежек, биз топрак билен багрыны бадашдыран мүлкдар болжак дийип дурус!

Башлык оны довамлы сынлаяр.

Башлык. Сиз болаңызда кимлер боляр?

Семендер (*ере бакяр*). Гелинлигим икимиз.

Башлык (*гең галып*). Гелинлигиң ким?

Семендер. Декабрда тойда гөрерсиңиз.

Башлык (*кейипли гүлйәр*). Хах-хах-ха! Өйлен, өйленен гүнүң, пикириң үйтгәр! Онсоң сениң гөзлегиң Шырлаңгыр яйласы дәл-де, яш гелниң язлагы болар!

Семендер. Ёк, пикирим үйтгемез!

Башлык. Декабрда үйтгемесе, томусда үйтгәр... Гарагумың оррук ортасында түркмен томсуның жокрама ыссысы салкынжак жайларда бичилен планы үйтгедип гойберйэндир!

Семендер. Маңа ынанайың, мениң пикирим үйтгемез!

Башлык. Шырлаңгыр мундан сегсен бәш километр. Томус гурат машында ики сагатда барып боляр. Сен оңа нәдип гатнарсың?

Семендер. Биз Шырлаңгырда жай салып яшажак.

Башлык (*геңленйәр*). Икижигиңизми?

Семендер. Адам ата билен Хов эне уллакан дүнйәде ики болуп яшапдыр-а!

Башлык. Семендер! Семендер! Обадаң яныңа екеже ёлдаш тап! Мен саңа мүмкин болан, мүмкин болмадык әхли көмеги эдйән! Эмма ёлдаш тапман гечәерсиң!

Гайгысыз гөчгүн билен жая гирйәр, Семендериң гөзи ачылар.

Гайгысыз. Кака, мен Семендериң ёлдашы!

Башлык оғлуны сынлап хайран галяр.

Башлык. Сен?... Хах-хах-ха. Ханы сен арада шу йыл хөкман окува гирйән дийип эжеңе сөз берип дуран ялыдың-ла?..

Гайгысыз. Ондаң бәри пикирим үйтгеди.

Башлык. Оглум, мен сениң ёкары билимли болмагыңы ислейән...

Гайгысыз. Эжемем билим алмагымы, сен ялы башлык болмагымы ислейәр. Кака, мен айгытлы нетижә гелмек үчин көп ойландым. Кака, кака сен ынха йигрими йыл бәри башлык. Сениң башлыклығың зерарлы мен ярым етим улалдым. Сен мыдама гара даңдан ише гидйән, мен сүйжи укудакам ишден гелип эжем айтмышлайын, агзың чөрекли уклап галян, эмма ханы сениң шонча йылда газанан байлығың? Ховаланып дуран жайымыз ёк, малымыз ёк, хатда сениң кәренде ериңем ёк, сен маңа нәме мирас гойжак?

Башлык. Оглум, мен обама, юрдума, Ватаныма гуллуку этдим! Менден саңа улус-илиң хорматы мирас галар!.. Огланлар, сиз Алтын асыр дерясының гурлушығында ишледиңиз, харбы гуллыгы тамамлап гелдиңиз. Сизиң гурсагыңызда яшлык хыжувы жош уяр! Сизиң калбыңызда галкынян Ватана буйсанч, беркарар Дияра сөйги хейжана гелйәр! Яш башыңыздан өзүңизи гөркезип, ат-абрай алмак пикириңиз албай булаяр!.. Романтика! Яшлык гөчгүни!.. Эмма романтика бир зат, дурмуш башга зат!

Гайгысыз. Кака,бизе ынан! Кака,бизе ругсат бер!

Башлык. Көшеклер, сиз окуп дийип, гуллуку дийип үч-дөрт йыл бәри обада болмадыңыз. Мундан үч йыл озал Алтын Асыр акабасы Шырлаңгырың деңинден гечди. Үч йылда мен обада ниже ёла маслахат этдим, ниже ёла йыгнак гечирдим, Шырлаңгырда учмах гуруп болжакдыгыны ынадырдым, эмма Шырлаңгыра гидип экин эркек екеже адам тапып билмедим!

Семендер. Мәммет ага, адамлар илкинжи әдим әтмәни кын гөрйәр, халыс әндик әден яшайыш йөрелгесини үйтгетмәни халамаяр. Сиз кәрәндечилериң маслахатыңда Шырлаңгыры өзлешдирмәге зарпчы яшлар топарыны дәрәдйәс, он-йигрими адамы сайлап алдык дийип гөрүң... Психологияның кадасы боюнча үстүңиз басгы болаймазмы...

Саз гүйжәйәр, Семендер теклибини айдып башлаяр, башлыгың йүзүне йылгырыш чайылар.

Докузынжы гөрнүш.

Гытжаның өйи. Хумай сессиз ярым-яш аглаяр. Зүлейха бирде кемши-кемши әдип аглажак боля, бирде оюн әдйән ялы, бирден чыны ялы. Овадан олары сынлап дур.

Зүлейха. Хернә сени ерлер ювутсын-да Семендер!... Хумайжаны агладып... алан гызың албассы, гайын энең аждарха болуп чыксын-да!

Овадан /йылгыряр/. Бей, овадан аглашып, овадан гаргаяңыз-ов! /кинниван видеокамераны алып олары сурата дүшүрйәр/. Янгынлы ышқдан ядыгәрлик! Зүлейха, сенем агла!

Зүлейха. Хумайжаның катра-катра гөзяшлары йүзүңден готур болуп чыксын-да Семендер! Худайым саңа бир гөзи шуллы, бейлекиси гүлли, энеги гыллы гызы ёлдаш этсин-дә! /Ол пулемёт атан ялы херекет әдйәр/ Та-та-та! Та-та-та-та! Хернә мүжеррет өтесиң-дә Семендер! Та-та-та-та-та-та!

Овадан /йылгыряр/. Та-та-таң нәме гыз?

Зүлейха янына барып гулагына пышырдаяр.

Зүлейха. Хапарак... пайышырак гаргышларда гыз.

Овадан. Улыгыз халыңа шейдип гаргап йөрмек бормы гыз?

Зүлейха /өр-гөкден гелйәр/. Гаргышмы шулар? Буларданам гаргыш бормы? Мен-ә йөне Хумайжаның йүрежиги көшешер ялы оюн әдип гарган болян. /янына барып юваижәс/ Мен гахар әдип гаргайсам екеже жүмледе Семендери какындырып-силкиндирип ташлаян! Вай, вай, мен нейләйин-эй... /чынаберимсиз аглан боляр/

Овадан. Зүлейхажан, ағламасана!

Зүлейха. Вай, мен нәдип агламайын?! О нежис Семендер зерарлы Хумай Гайгысыздан, Гайгысыз Хумайдан айрылды. Гайгысыз билен Хумайың ышкы-ха өлди, Мәтер икимизиң сөйгимиз болса ренемасияда ятыр! Бу гүн өлжегем, эрте өлжегем белли дәл! Семендер, Семендер Шырлаңгырда газан илкинжи чукурың... */айнап Хумая гөркезмән йылгырып, ойнаяныны билдирип/* Гүв-гүв-гүв! Гүммүр-гүммүр-гүммүр-гүв! */Топ атяның херекетини эдйәр/* Гүв-гүв-гүммүр-гүв!...

Овадан. Гүммүр-гүвүң нәме?

Зүлейха */Хумая гөркезмән йылгыряр/*. Тәзе-же им-порт гаргышлар!

Овадан. Гайгысыз билен Мәтер сизден гечип Шырлаңгыра гидйән болса, оларың сөйгүси сөйги дәлдир! Эгер сиз Гайгысыз билен Мәтер Шырлаңгыра гидйә дийип олардан гечйән болсаңыз, онда сизиң сөйгиңиз сөйги дәлдир!

Зүлейха */өр-гөкден гелйәр/*. Вай, бизиң сөйгимиз сөйги дәлмишми?! Хумайжан ханы шу гырнага хүнүбирян аглап гөркезсене!(довамлы агламышлап увлаяр) Хей,сөймейән гыз шейдип увлап билерми?!

Овадан. Семендер...

Зүлейха */алланичикси гыгыряр/*. Гайдып шол некгендәниң адыны тутужы болайма! Үфффф! Ады йитмишиң адындан орта асырың ысы күкәп дур! Пүфффф! Ады гурамышың адындан гадым хүжрелериң ысы күкәп дур! */Овадан сынлаяр/* Гыйв, гыйв, Семендере гаргасам сениң йүзүң агарып-гөгерип дурла...

Овадан */уяляр/*. Гоявери гыз...

Зүлейха Хумайың голундан тутуп Оваданың янына элтип гошарындан тутдуряр.

Зүлейха. Ган дамарындан хүшгәр тут! Хәзир мен гаргайын вели! */Ол Овадана ичгин середип/* Семендер, Худайым сениң маңлайыңа кел гызы, көр гелни язан болсун-да ылайым! Нәдйә, дамарында ганы чабаланярмы?

Хумай. Зүлейха, саңа оюн-томаша герек.

Зүлейха Оваданың гошарындан тутуп сынлап дуришуна гаргаяр.

Зүлейха. Семендериң халашып йөрен гызыны эжеси зор билен гарры-гурта дурмуша чыкарсын-да ылайым!... Вай, би гырнак Семендери сөййә! Сөййә!

Овадан. Гойсана гыз...

Зүлейха. Хәзир...Хәзир... */Ол Овадана ичгин бакып, пулсыны сындырман, Оваданың гулагына пышырдап башлаяр, Овадан йылгыряр/* Сөййә, Овадан Семендери сөййә!

Хумай. Хей Овадан Семендери сөерми?!

Зүлейха. Сөййә, сөййә, Семендери сөййә!

Овадан. Менми?

Зүлейха. Хава сен!

Овадан */жакжаклап гүлйәр/*. Гызлар, гызлар, мен Сөйгиден бейик, Багтдан овадан! */овсуняр/* Хей мен халашып, сөйүшип дурмуша чыкжак түркмен гызына меңзейәнми?!

Зүлейха. Эгер сен бизи хижрана сезевар эден Семендери сөйәйсең...

Овадан. Зүлейха, гаргама гыз! Гаргышың ярсы өзүңе гайдып гелермиш...

Зүлейха. Вах, мен нәдип гаргамайын о сүссеге! Семендер Шырлаңгыр дийип ашыклары ода берди ахыры!

Гытжа гелйәр, ол гөйә гүррүңи долы эшиден ялы гүррүңи довам эдйәр.

Гытжа. Гызлар, Семендер дүрс ёлы сайлапдыр! Сиз маңа ынанайың, мен дурмушда ялңышып гөрдүм... Шахым икимиз он секиз яшап-яшаман дурмуш гурдук. Биз гайын атамың, гайын энемиң ганатының астында докуз-он йыл яшадык. Олар көрпесини өерип, бизиң рысгымызы айырды. Бизем докуз-он йылың ичинде жайымызы гара келледен долдурыпдырыс... Онсоң жай салмалы болдук... Жайың бергисинден чыкянчагам чагалар етишди. Олары окатмалы, өермели-иллендирмели болдук... Гарасай, биз яшап гөрмедик.

Зүлейха. О нәхили яшап гөрмедик?

Гытжа. Гайын атаң, гайын энәң өйүңде-де яшайыш болярмы?! Ынха, Семендер вели дөрт-бәш йыл гелни билен ылгар, жай эдинер, улы мүлк эдинер! Мүлки хасыл берип башлансоң ислейшиче яшар!

Зүлейха. Вай, новжуван яшыңы Шырлаңгырда өтүрип, газанылжак байлык нәмә деркар, пул нәмә деркар?!

Хумай. Гытжа эже, сен Оваданы Семендериң ызына дүшүрип Шырлаңгыра ибермәге дөзермиң?

Гытжа. Оваданжан несип болса, шу йыл университете гирйәр! Амаш какамың оглам дипломатлыкда окап йөр. Оваданжан дурмуш гуруп бир гүн Парижден, бир гүн Рио-де Жанейродан чыкар!

Зүлейха /улудан дем аляр/. Хай, нәбилейин-ов! Оваданжан /яңсылап/ Рио-де Жанейро дийип Шырлаңгырдан чыкаймаса биридир!

Гытжа /хонданбәри/. Маңа Гүлжемал хан диерлер! Оваданжан инлис дилини гутарар, онуң гүрлешйәнениң кичиси инлис билен америкалы болар!

Зүлейха /айнаяр/. Хезрети Гүлжемал хан, Маман эже сизе сөз айдып гелди гереке? Маман эже баран еринден апарман, уран еринден гопарман гайдян аялмыдыр?!

Гытжа /хонданбәри/. Маман диййәниң шо-ол чөлүң астыңдан деря тапып йөрен дивананың хатынымы?! /жакжаклап гүлйәр/ Ожагаз хелейиң гыңажына шакырдык дакып, ызына ит салып ковандырын.

Маман гелйәр, дессине гүррүңе гошулып гидиберйәр.

Маман. Хакыңдан чыкыпсың шол хелейиң! /Гызлар гүлүшйәр/ Олар ялы хелейе герегем шол! /ол Гытжаны чете чекип пышырдап/ Гыйв, яш-елеңлериң янында мени масгара эдип йөрме! Икимиз диллешдик ахыры: сенә кован болмалы, менем ковлан болмалы!...

Гытжа. Ваей, диллешмәниңде-де саңа гыз бержек болуп дурунмы мен?!

Маман (гаты сесде). Ваей, мен нәме сениң гызыңы алжак болуп дурунмы?! Семендержан шу йыл окува гирйәр. Оңа Сапа дайымың гызыны алып берйән! Семендержан лукман гелинли, элита жайлы боляр! Семендер Ашгабатда яшар эншалла!

Гытжа /гаты сесде/. Оваданжан болса дипломат ёлдашы билен бәш йыл Лондонда, бәш йыл Токиода яшар эншалла!

Зүлейха.Эй-хо! Буларың диениниң яры чын болса-да, дүнийәни алайжаклар-ов!

Овадан меҗимеде чай, дүрли-дүмен гетирйәр.

Овадан. Эҗе, гечиң ханы, чай ичиң...

Гытжа. Маманжан, төре геч! Оваданжан, палавыңам гетирибер инди...

Маман билен Гытжа чай башына гечйәр. Гапының агзында Семендер пейда боля.
Ол габыл телефондан жаң эдйәр, Маманың бойнундан асылан телефон жырлаяр.

Семендер. Эҗе, сен нирелерде, ничикси ишлери битирип йөрсүң? Мениң важып гүррүңим бар.

Маман. Хәзир бардым оглумжан, хәзир... /Овадан ички ашхана гидйәр/.

Семендер. Ёк, сен гелме, өзүм барян! / Семендер гелйәр/. Гытжа эҗеме ялкымлы салам! Шырлаңгырлы гызлар сизе-де ялкымлы салам! Эҗежан, саңа-да үч-дөрт салам! Соңкы хепдеде икимиз гөршенем дәлдирис.

Зүлейха /чете/. Саламыңы ите бер, ерчекен!

Маман. Хә, оглум, нәме важып гүррүңиң бар?

Овадан меҗимеде бугарып дуран палав гетирйәр.

Семендер /чына беримсиз оюн/. Эҗе, мен ач өлдүм-ов!

Гытжа /якасыны тутяр/. Тоба! Тоба!

Маман. Гытжажан, мана тобалашыбер!.. Ханы оглум, важып гүррүңиң?

Семендер /төверегине гаран/. Ай, эҗе, ол яман важып гүррүң-ләй...

Маман. Айдыбер, гулагым сенде...

Семендер(Овадана середйәр). Вай, сен нәмә жикжики ялы жикжерен боляң!

Овадан /өзүни эле алып/. А сен нәме жокжокы ялы жокгаран боляң!

Семендер. Сен нәме алахекге ялы хекгерен боляң!

Овадан. Сен нәме ак хокгар ялы хокгаран боляң!

Гытжа /гызына юваш/. Гызым, шол леллим лөллекгеден геп алып галыжы болайма!

Маман /оглуна юваш/. Оглум, гыз дийип шол сөлитәни сылайжы болайма! Бирини дийсе, икисини сугшур!

Семендер. Нәме тиңкәңи дикен боляң! Я дүнийәде мениң ялы тентеги, телбәни гөрмединми?!

Овадан. Вай, дүнийәде сенден башгада телбе, тентек бармы? Вай, вай, айна барып сыпатыңа-сымматыңа бир бак!

Семендер. Сен вели айна бакыжы болайма! Бедрой мысалаңы гөрүп йүрегиң ярылар! Бедрой сен!

Овадан. Бедройыңам бедройы сен!

Маман /Гытжа юваш/. А гыз, сен Оваданы бермежек болуп икисинем догаладан дәлсиң-дә? Булар сен ёк, мен ёк сөгүшибердилер-ле!

Гытжа /юваш/. Вай, икимизиң чагамыздыр-да!... /гүлүшйәрлер/.

Семендер. Овадан, сен йиг-рен-жи! Сен не-жис!

Овадан. Вай, эҗе! /Овадан уяляр/. Серет, ол маңа йигренжи диййәр!

Семендер. Овадан, мен сени йигренйән!

Гытжа. Сениң дилиң ёкмы? Бол сенем оңа йигренжи дий! Нежис дий!

Овадан. Вай, мен утанян-да...

Гытжа. Утанма! Бол шол нежисе нежис дий! Йигренжи дий!

Овадан /*гызарып-бозарып*/. Сен йиг-рен-жи! Сен не-жис! Мен сени йигренйәрин!

Овадан билен Семендер огрын гарашып дымярлар.

Маман /*юваш*/. А гыз, гөвнүмеми я булар оюн эдип сөгүшйәми? Сөгүшенде хер сөзүнден ялып чабрап, хер жүмләнден авың пүркүлип дурмалы дәлмидир!

Гытжа. Вай, булар эңтек яш боля! Бизиңки ялы тежрибеси ёк...

Семендер. Овадан, мен сенем, сениң эжең-какаңам йигренйән! Вай, сен нәхили овадан йигренжи!

Овадан. А мен тутуш Петекгәевлери йигренйән!

Зүлейха бызбыдыклап ики яна ылгап гыгырып башляя.

Зүлейха. Вай, вай, олар гуш дилинде гүрлешйәр! Вай, вай олар гуш дилинде геплешйәр!

Гытжа /*оны шапба тутяр*/. Гуш дили боланда нәхили дил боляр?

Хумай. Гуш дилинде хемме зат терсине айдыляр...

Зүлейха. Вай, масгаралар! Олар сөгүшен болуп сөйүшип дурлар! Вай! Вай! Олар сөйүшип дурлар!

Гытжа /*Оваданың голундан тутуп силкейәр*/. Зүлейханың айдяны догрымы?

Овадан /*боз-яз*/. Эже-жан!

Овадан Семендере бакып жәйдан чыкяр.

Маман /*Семендериң голундан тутуп*/. Эне дилиңи өврәнмегиң ерине гуш дилини өвренип йөрмиң гуш келле!

Семендер. Эже-жан!

Маман. Гүм бол, бисырат! /*Семендер чыкяр*/.

Зүлейха. Вай, инди биз нәдерис-эй!

Ол Хумай билен Оваданың гирен отагына гидйәр.

Гытжа. Вай, инди биз нәдерис-эй...

Гамгын саз. Маман Гытжа, Гытжа Мамана сырлы середйәр.

Маман. Гытжа, чагаларымыз бизден зор чыкайдымы?

Гытжа. Икимизиң чагаларымыздыр-да Маманжан!

Олар гүлүшип башляя, соңра жакжак гүлүп ахыры гуҗаклашырлар. Чыра сөңйәр

Аванссена

Дызмач киши билен муртлак киши баряр.

Дызмач. О нәхили халка сала салман Шырлаңгыр яйласыны пайлашымышлар?

Муртлак. Ай, доган, хачан саңа-маңа сала салынды?

Дызмач. Ёк, гардаш, биз демократик дөвлетде, халк дөвлетинде яшаяндырыс!

Муртлак. Пахай, сен Шырлаңгырың гүррүңини эдйәсин! Дүнийәнің найынсаплары асмандакы Айы гектарма гектар пайлашдылар! Халк болса энтегем «Хакгай-хакгай» дийип Ая сежде эдип йөр!

Дызмач. Ёк, гардаш «Дөвлет адам үчиндир!» дийип дуран адыл Президентимиз барка башлыга эденини этдирмерис! Гидип адыл, Президентиме арз эдерин!...

Олар гечип гидйәр, Гайгысыз билен Мәтер гелйәр.

Гайгысыз. Достум, мен Шырлаңгыра гидйән! Мен Семендере сөз бердим, әхт этдим! Эгер Хумай мени сөййән болса, биле гидер! Егса-да...

Мәтер. Эркек сен Гайгысыз! Зор йигит сен Гайгысыз! Шир йигит сен Гайгысыз! Хакыкы герчек йигит сөзүне, әхдине вепалы боляндыр!

Гайгысыз. Сен нәме?

Мәтер. Мен саңа чынымы айдайынмы я яглыжа-йүлүклиже баханам бар, шоны айдайынмы?

Гайгысыз. Чыныңы айт.

Мәтер. Мен-де Зүлейхама сөз бердим, әхт этдим! Зүлейха нирә гитсе, мен хем шол ере! Себәби мен сөзүне вепалы әр йигит!

Гайгысыз. Сен Семендере-де сөз берип, әхт эдипдиң!

Мәтер. Бай-бов, олар өтен йыл гүйжүни йитирди!

Гайгысыз оңа голуны салган гидйәр. Мәтер Зүлейханың гелйәнини билип, гөгә бакяр. Зүлейха Мәтериң аркасындап сынлаяр.

Мәтер. Эй, Аллам, йигрими бәш яшап мен сенден байлык диледимми? иномарка диледимми? Дилән дэлдирин! Эй, Аллам, йигрими бәш яшап мен сенден везипе диледимми? эмел диледимми? Дилән дэлдирин! Эй, Аллам, мен сенден башлык кака, бай эже диледимми? Дилән дэлдирин! Еди йыл бәри гиже-гүндиз саңа сежде эдип, мынажат эдип, гөзлеримиң яшыны акдырып дилейәним екеже гыз! Зүлейха! Зүлейхамы бермежек болсаң, ал жаныңы! (гөгә гулагыны тутяр хамана Худай билен геплешйән ялы) Зүлейха, йүз гыза, мүн гыза дегйәндир диййәмиң? Вах, Зүлейха йүз мүн гыза-да дегйәр! Худайжан, Зүлейханы бермежек болсаң, ал мени!

Зүлейха. Сен нәме еди ёлуң чатрыгында нәмә самахыллап дурсуң?

Мәтер /чыны билен/. Зүлейхажан, ягшы гелдиң! Ханы сен айт: мен обаның ичинде чар тарапа чарп уруп «Зүлейха, Зүлейха!» дийип дәлирәп өлсем сениң мертебәң бейгелерми я шужагаз ерде увлап-увлап өлсем?...

Зүлейха. А сен нәме дийип өлжек?

Мәтер (гахарланяр). Мен өлжек! Ёк, ёк, ялбарыбам отурма, барыбир өлйән! Зүлейхасындан жыда дүшен Мәтер би дүнийәде яшамаз! Ялбарма! (гыгыряр). Ялбарма диййән мен саңа!

Зүлейха (чына беримсиз оюн биле.) Азажык ялбарайын-да...

Мәтер. Ялбарма, барыбир етишмейән! Мен эййәм өлүп гутарып барян!

Зүлейха (өңки хөрпде). Өлмәй-дә... хә, өлмәй-дә!

Мәтер. Өлжек хов өлжек! Зүлейхасыз яшайышы башыма япайынмы мен!

Зүлейха. Ай, акмак! Ет ондан ер хақыңы ал, Шырлаңгыр пайлашыга дүшүпдир! Гөрөглы айтмаярмы пайлашыкдан юмрук етсе-де хақыңы гидерме дийип!

Мәтер /аңк/. Хә?!. Чыныңмы Зүлейха? /Зүлейха баш атыр/ Икимизе билеже алайынмы ери? /Зүлейха баш атыр/ Яшша Зүлейха!

Зүлейха Мәтере сырлы середйәр, олар ышка майыл.

Зүлейха. Мәтер... Дәли Мәтер!

Мәтер. Зүлейха, ханы бейләме геч!(Зүлейха бейлесине гечйәр) Хах-хах-ха! Ахыры сени бейләме гечирдим-ов, Зүлейхам!

(Зүлейха санажы билен урар, Мәтер гачып баршына, зала). Гөрсеңиз нәдендирин! Хах-хах-ха.

Олар ковалашып гидйәр.

Онунжы гөрнүш

Сахна гох-говур, шовхун, гыкылык билен ягтыляр. Башлыгың гапдалында Семендер, Гайгысыз отыр. Сахнада гызлардан башга әхли сахрыманлар, ики-үч яшулы, дызмач, муртлак, көселеч яшулы бар. Умуман, театрың мүмкинчилигине гөрә, адам көп болса говы бор.

Башлык /гахар билен еринден туряр/. Түкедиң-әйт гох-говруңызы! Кантур сизе Ханалының базары дәл! Утанмаяңыз-майт хам пайлашян ялы гыкылык эдип отурмага!

Дызмач. Шырлаңгыр ялы ери пайлашсаңыз бай-бай гыкылык бор-а!

Муртлак. Шырлаңгыры дул хелейиң малы ялы пайлашанлар утансын!

Көселеч яшулы өңе гечйәр, әйнегини дакынып-айрып башлыгы сынлаяр.

Көселеч яшулы. Чолук, сениң гөзлериң жөвхерлидир. Сен говжа сынла, би бизиң башлыгымыз Мәмметми я башга бири?... Хов башлык, сен бир адыл, адалатлы, илхалар башлыкдың-ла! Саңа нә дөв чалды?

Башлык габак астындан огланлары, огланлар габак астындан башлыгы сынлаяр

Дызмач. Башлык, сен bize ер бержекми я ёк?!

Башлык /орта гечйәр/. Хоҗам ага, ханы ядыңа сал! Мен саңа өтен йыл, өңңи йыл «Хоҗам ага, түвелеме сениң еди-секиз оглуң-гелниң бар, агтыкларыңам ише ярап баряр. Шырлаңгырда экиң үзүми, техника берйән, сув насос гуруп берйән, ток билен, челекли газ билен үпжүн эдйән, салың жайы, Хорматлы Президентимиз дайхана отуз йыллык гөтеримсиз карз пул берип дур», дийип ялбардыммы? /Көселеч яшулы ере бакяр/

Көселеч яшулы /мүйнли/. Ялбардың.

Башлык(дызмажа). Падыман, мен саңа үч йыллап «Падыман, түвелеме, сиз көп доган, Шырлаңгыра гидиң, экиң экип билен говачаңызы! Ислесеңиз бирки сүри довар берейин, гапдалындан бакың малы!» дийип ялбардыммы? (дызмач ере бакып дур).

Башлык муртлага середйәр, муртлак мүйнли.

Муртлак. Маңа-да ялбардың, башлык.

Башлык. Ялбардым! Өтен йылам, өңңи йылам, өңңүси йылам ялбардым!

ДЫЗМАЧ. Ялбардың башлык. Өтен йыл мен отуз докуз яшымдадым...Бу йыл кырк яшадым. Алламдан айланайын, акыл кәсәм долды...

МУРТЛАК. Сен өтен йыл, өңни йыл ялбардым дийип инди bize ер бержек дәлми?

Башлык. Бержек дәл!

Огланлар габак астындан башлыгы, башлык олары сынлаяр.

Муртлак. Дүшнүкли! Сизе Шырлаңгыры өзли-өзүңиз пайлашан ага диерлер!

Дызмач. Башлык, биз саңа эдениңи этдирмерис! Аллаха шүкүр, демократик дәвлетимиз бар! Аллаха шүкүр, Алтын асыр дерясыны чекип берип «Гарагумда экмәге-тикмәге ер кән, өзлешдириң, оба-шәхер гуралың» дийип дуран адыл Президентим бар! Машына мүндүгим, Ашгабада барян! Гидип Президентиме арз эдәйсем, сен сычаның хинини сатын алмалы боляң!

Башлык /*ерине баряр, чекмесинден нетде кагыз чыкаряр*/. Адамлар, өтен йыл, өңни йыл сиз чагадыңыз-да, бу йыл ага чыкайдыңызмы?! Шырлаңгырда зарпчы яшлар топарыны дөрөтжек дийдим вели, үстүм алабасгы болды! Гөрүң-ха бу арзалары! Шырлаңгыр Жәчдепе обамызың рөвшен гележеги! Шырлаңгыры акыллы-башлы өзлешдирмек үчин биз зарпчы яшлар топарыны дөрөтдик. Топарың башлыгы Семендер Петекгәев, орунбасары Гайгысыз Оразлыев. Зарпчы яшлар топарына диңе ишжанлы, ыхласлы, жепакеш, гурсакларында хыжувы, хыружы жош урян яшлардан сайлап йигрими жуваны алдык.

Дызмач. Шол топарда мениң оглум болма, Хожам аганың оглы болма, Чолугың оглы болма – онда кимиң оглы бар?

Башлык. Топар ише башланында гөрерсиңиз!

Огланлар башлыга, башлык олар габак астындан середйәр.

Гытжа. Башлык, шол топарда мениң оглум билен гелним бармы?

Башлык. Семендер шол топара сениң оглуңы, гелниңи гошжак болды, мен гошдурмадым.

Гытжа. О нәме дийип гошдурмадың?

Башлык. «Гытжаның оглы эжесине чекендир, гелни тербиесини аландыр. Гытжа болса геп-гүррүң тапса, тоя-яса бармаяр» дийдим.

Гытжа /*утаняр*/. Гоявери башлык, мениң чагаларымың хеммеси какасына чекендир. Какасы Шахым болса Бабадайхана сапак берип йөр!

Мәтер гирйәр, ол мүйнли халда ёлдашларына середйәр. Гайгысыз үм билен янындакы бош отургыжса чагыряр. Мәтер гечйәр.

Башлык. Адамлар, шол топара мен ене бирже огланы алып билйән!

Дызмач. Мениң оглумы ал, башлык!

Башлык. Адамлар, Хожам аганың яшулылык сарпасыны саклап, Семендериң орнуна Хожам аганың бир оглуны алаялың!

Мәтер /*алжыраяр*/. Семендер нәме?

Башлык. Зарпчы яшлар топарыны дөрөтмек пикирини тапанам, топары дөрөденем Семендер! Йөне нәтжек-дә, эжеси Семендери окатжак боляр. Семендерем эжесини нәразы этмәни кын гөрйәдә!

Маман */атылып туряр/*. Ким Семендери окатжак болямыш? */адамсына гыгыряр/* Я сен окатжак болямыш Семендери?! Хей, мен Семендери окатжак борунмы?! Атасы окап-окап бизи нә гүнлере салып йөр!...

Башлык. Маман, Семендери Шырлаңгыр яйласына ибермежек болуп, онуң гудачылыгыны бозуп йөрениңи, Ашгабатдакы гарындашың гызыны алып бержек болуп чапаланып йөрениңи ил билмесе-де мен билйән!

Маман */өр-гөкден гелйәр/*. Гоявери башлык, хей мен көрпе оглумы янымдан айрарынмы? Гайта «Оглум, ат-абрай ишдедир, Шырлаңгыра гидип ишле, Гаплаңгыра гидип ишле, халал зэхмет чекип, абрай ал, байлык газан!» дийип онуң гулагыны камата гетирип йөрендирик. Мениң шаядым бардыр башлык! */Атдана/* Бол мениң сөзүми тассыкла! */Атдан гобсунып, ардынып гүрлежсек боляр/* Ёк, кеп-гүррүңсиз тассыкла!

Хеммелер гүлүшйәрлер.

Сеслер. Бизе ер бер башлык.

Башлык огланлара, огланлар башлыга гөз астындан середип, йылгырярлар.

Башлык. Сизиң чыныңызмай адамлар!

Дызмач. Вах, биз ер экжек!

Сеслер. Биз ер экжек башлык.

Башлык алыслара гараяр, онуң гөзлери бегенжсинден балкылдаяр.

Көселеч яшулы. Хов, хов башлык, сен бозулып дурмуң?

Башлык. Бегенжимден... бегенжимден...

Шахым (юваш). Бу нәхили болдай? Гулагыма ынанып билемок!

Семендер. Мәммет ага нәтди!

Атдан. Адамлар ер тапса, сув тапса экжек-ле! *(гүлйәр)* Арада Гарагум чөлүниң ашагындан сүйжи сувлы деря тапдым дийип хенек этдим вели, он-йигрими адам «шол деря ниреде, депесинден турба уруп сувуны алып болжакмы?» дийип сорап. Ханха, шол деря Гарагумың ортасы билен луммурдап акып ятыр! Ол ичмәге шор боланы билен йүз дүрли экине тенекар ахыры!

Башлык.Обашлар,мен Алтын асыр дерясының боюна гөчүп баран Мейдан аганы чагырдым.Мейдан ага сөз сенден.

Мейдан ага.Адамлар,бизиң аслымыз гумлы,чарва!Үч оглум билен гоюн бакяс.Дөрт йыл мундан өң Алтын асыр дерямызың якасына гөчүп бардык.Огулларым билен экдик эрик,үлже,алма,нары!..Огулларым билен экдик үч-дөрт гектар ере үзүми.Биз инди хем чарва хем чомры.Хем мал бакяс,хем экин экйәс.Эййәм үзүмлеримиз,эриклеримиз хасыл гетирип башлады. Аллаха шүкүр,учмах ялы багзарлык дөретдик!

Башлык Гарабай ага үмлейәр.

Гарабай ага.Адамлар,менем гумлы,чарва.Алтын асыр деряның якасына үч йыл мундан өң гөчүп бардык.Гиден багзарлык дөретдик.Деряның ичине-де гойбердик өрдек-газы,гойбердик нутрий,ондатра,гундузы! Жанаверлери агшамлык бир иймлейәс,боланы!Үч йылда көпелип мүңден ашды,Хыдыр гөрен ялы!

Овадан, Хумай, Зүлейха дагы гелип ыздакы бош отургычлара гечйәр. Гайгысыз Мәтере, Семендере бакып йылгыряр. Гызлар огланлар, огланлара гызлара йылгырып середйәрлер.

Шахым.Адамлар,мен үч йыл бәри огланлар билен Алтын асыр дерясының голайында сазак,гандым,боржак,тут,ябаны үзүм экип йөрүн.Үч йылда экен ерлерим гүр токай болуп,жеңсел болуп гөтерилип баряр.Токайың ичем сүлгүн,кәкилик,багыртлак,товшан,торсук,кейик ялы жанаверлерден долуп баряр.

Гытжа. Гыйв, такалыңы түкет-де Маманжан икимизе-де ер ал, ёгсам биз ишсизликден халыс гыйбаткеше өврүлип баряс!...

Башлык. Обадашлар, бизиң дайхан бирлешигимиз этрапда биринжи болуп Беркарарлык дөврүмизда Багтыяр яшыйшың тугуны парладып баряр! Эмма бизиң обамызың хақыкы Галкынышы Шырлаңгыр яйласындан башлар. Юрдумызың оба хожалыгының бейик-бейик Галкынышлары Алтын Асыр дерямызың якасындан башланар! Алтын асыр дерясының якасында болса миллион-миллион гектар боз аалар, дүзлүклер, такырлар үзүмдарлык, багзарлык, экинзарлык болар! Дүнийә глобал майылганлык ховп саяян махалы Алтын Асыр дерямыз сахават дерясы болуп, берекет дерясы болуп Гарагум сәхрасына жан берип, луммурдап акып ятыр. Обалыларың, оба хожалыгының аладасыны дәвлет аладасына өврен дана Президентимиз Гурбангулы Бердимухамедовың аладасына бейик ишлер билен жогап берип, Гарагум сәхрасыны, Алтын асыр дерямызың якасыны түркмениң байлыкдан, рысгалдан долы гудратлы дестерханына өврелиң! Шырлаңгыр яйласы яшларымызың яйласы, яш дәвлетимизиң яйласы, учмах яйласы болсун!

Яш гахрыманлар бир-бириниң голундан тутуп өң хатарда айдым айдырлар, бейлеки гахрыманлар гайталамасыны айдырлар.

Гарагумум,
гөз-гуванжым,
буйсанжым,
Түркмениң рысгалдан долы сачагы.
Вах, сен бизиң сөйгимизи дуйсаңдың,
Берекетиң, сахаватың сакасы!

Шаглап гел-эй ак жаласы язларың,
Эйләп гел-эй Гарагумум ләлезар!
Ватан, сенден эзиз,
Сенден мукаддес,
Аршың-күрсүң арасында нәме бар?!

Ышкымызы гөндерерсиң бадалап,
Гандырарыс гөзлеримизиң нурундан.
Гүл ачарсың,
пажарларсың,
парларсың
Герчеклериң гөчгүн-гөчгүн рухундан!

Биринжи перде

Биринжи гөрнүш.

Дияр хакда, Гарагум хакда гөчгүнли айдым билен сахна ачылар. Гөзетиме ченли шыр-такыр. Сагда үмезлэп Шырлаңгыр белентлиги гөрүнйәр. Эллери капасалы Семендер, Мәтер, Гайгысыз айдым айдып сахна гелйәрлер. Капасаларда 6 саны сүлгүн бар.

Гарагумум,

гөз-гуванжым,

буйсанжым,

Түркмениң рысгалдан долы сачагы!

Вах, сен бизиң сөйгимизи дуйсаңдың!

Берекедиң, сахаватың сакасы!

Шаглап гел-эй ак жаласы язларың,

Эйләп гел-эй Гарагумум ләлезар!

Ватан, сенден эзиз,

Сенден мукаддес

Аршың-күрсүң арасында нәме бар?!

Семендер *(буйсанчлы, небсевүр сынлап).* Ынха, достлар муңа Шырлаңгыр дүзлүги диерлер! Анха агдарылып-дүндерилип акып ятан болса Алтын асыр дерясы! Гайрадакы үмезләп гөрүнйән Шырлаңгыр белентлиги! Шырлаңгыр, сен бизиң месген-меканымыз борсуң!

Үчүси отурып капасаның гапысыны ачып үч жүп сүлгүни гойберйәр.

Гайгысыз. Шырлаңгыр сизиңем меканыңыз болсун! Барың жанаверлер, өсүп-өрнөп көпелиң!

Сүлгүнлериң гөтерилйән сеслери.

Мәтер. Пах-пах, йөне көңүл гушуңы гойберип, гөвүн йүвүрдип отурмалы дүзлүк экен-ов!

Семендер. Шырлаңгыр яйласы арзув-хыялыңа перваз урдурып, хыжувыңы, хыружыңы хейжана гетирйән ердир!

Гыйгысыз. Огланлар, айдалы, шу йыл багтымыз чүвүп, окува гирдигем-дә, ене бәш йылдан бизиң дипломымыз болар, эмма Шырлаңгырда экин экип башласак, бәш йылдан бол хасыл берип дуран бәш гектар үзүм багымыз, бәш гектар говачамыз, чарбаглыгымыз болар! Йигрими-отуз дүе, йигрими-отуз сыгыр, шонча-да доварымыз агар-дөнер йөрер!

Семендер. Ене бәш-он йылдан гөзетиме ченли дүзлүк үзүмдарчылыга өврүлөр! Селеңләп отуран Шырлаңгыр белентлигинде писсе, хоз, инжир, нар токайы үмүрсин атар!

Гайгысыз. Бизиң багтымыз, байлыгымыз, бейиклигимиз Шырлаңгыр яйласындан башланар!

Мәтер. Эй-хо, ханха үзүмчилигиң ичинден салланып сейкин басып Зүлейха перим гелйәр!

Гайгысыз (*Мәтере дегсинип*). Ханха чынарлыкда Хумайым танс ойнап айдым айдыр!

Мәтер. Бәй-бә, о дүегушлара, токлытайлара, әлемгошар гуйрукларына бат берйән тавус гушлара серетсеңизләң!

Семендер билен Гайгысыз гөз үмлешип Мәтере дегсинйәрлер.

Семендер. Бәй-бә, Шырлаңгырдан инип гелйән пиллере, керклере, шахбурунлара бакың-эй!

Гайгысыз. Илерки оҗарлыктан чыкып гелйән гаплаңлара, ёлбарслара бакың-эй!

Мәтер. Эй, эй, эйәм хыяллар дүнийәсиден чыкып, фантастикада көрүңиз бармай?!

Гайгысыз (*сахарланяр*). Мениң ёлбарсларым фантастика болдумы саңа?

Мәтер. Эгер шол ёлбарсларың Зүлейха перими горкузайса...

Гайгысыз. Эгер Зүлейха мениң ёлбарсларымы горкузайса нәме...

Мәтер. Мен сизиң үзүмчилигиңизе бир сүри бенижан билен керкгердан гойберйән!

Гайгысыз. Бенижан билен керкгерданың нәмай?

Мәтер (*хашлаяр*). Хезрети Магтымгулы атам, би пекгәңе бенижаның динозавр, керкгерданың крокодилдигини айдып гойбер!

Семендер. Достлар, гөвүн йүвүрдип, арзув-хыяллар дүнийәсине гарк болсаңызләң! Датлыжа, сүйжүже, хесерлиже арзув-хыяллар ышкымы түвелейледип, дүнийәми хейжана саяяр!

Гайгысыз. Арзув-хыяллар нәхили датлы, ничик леззетли! Шол арзув-хыяллары дурмуша гечирмегиң ненеңси аҗайып болҗакдыгыны, хей гөз өңүне гетирип билйәңизми?!

Семендер. Шу овадан яйлада учмах ялы ләлезар, багзарлык дөредип билмесек...

Гайгысыз. Шу овадан яйлада арзув-хыялларымызы гөгердип гүл-гүзарлык дөредип билмесек...

Мәтер. Шу овадан яйлада ялканып Хыдыр ата душмасак, бизиң адам болмадыгымыздыр! Эхе-хей, Хыдыр атам, эхе-хей...

Йылдырым чакып, гөк гүммүрдейәр, ызлы-ызына.

Гайгысыз. Гөрийәңизми, bize буйсанып гөгем гүрләберендир!

Мотоциклиң эйменч җыррылдысы үчүсиниңем хыял дүнийәсини йыртышдырып гидйәр. Огланлар серпмеден гайдан ялы. Гайгысыз ылгап сахнадан чыкяр, онуң моторының сеси.

Семендер. Эй! Эй! Дерядан гөтерлен гушлара середе-эй! бэй-бә! Алтын асыр дерясы асыл дүнийәнің гуш базары болупдыр-а!

Мәтер. Эй, Алла, шулар ялы овадан дүнийәни ярадып, шейле вагшы харамзаданы нәме дийип дүнийәңе гетирйән!

Семендер. Энеси яламадык, овадан, жадылы хыял дүнийәмизи вейран эдип гит-дов!

Мәтер. Шейле эйжежик кейижеги ажал ялы болуп нәдип ковалап билйәкә?

Моторың сеси голайлаяр. Гайгысыз сыртына депен болмалы, Бекге түвдүрилип, томаланып, оларың өңүнде ятыр. Гайгысыз оны гаты урупдыр, эндам-жңаны гара ган. Ол гыпжын-гыпжын, йөне аглап эллерини далдалап дур.

Бекге. Жан агалар, полисия берин, басдырың, йөне өлдүрмән!

Мәтер. Ахав, бедиян чөлде биз полицияны нирден тапалы!

Гайгысыз Бекгәнің еңсесинден пенжәе уруп гөтерйәр.

Гайгысыз. Хол кейиклери, кәкиликлери, сүлгүнлери, боз мараллары гөрйәмиң?!

Бекге (*горкуп башыны ыраяр*). Ё-о-о-ок агалар!

Гайгысыз. Сениң ялы харамзаданың бардыгы үчин о жанаверлер ёк! Ханы бейләңе бак! Хол сүри-сүри жеренлери, дүегушлары, тавуслары, токлытайлары, сайгаклары гөрйәмиң?

Бекге (*аглап*). Ё-о-ок агалар.

Гайгысыз. Олары Семендер гөрйәр, Мәтер гөрйәр, сен нәме дийип гөрмейәрсиң? Себәби инди сен ёк!!!

Бекге. Вай, мен ниреде?

Мәтер (*чыны билен*). Сен ёк, сен Худайдан нәме үчин дүнийә гетирилениңи сорамага гитдиң!

Гөк гүммүрдәп, йылдырым ызына йылдырым чакып чабга гелйәр, олар хейжәна гелип ягша эзилйәрлер.

Гайгысыз билиндәки эсгер кемерини алып, элине долаяр.

Гайгысыз. Ынха, сен яңкыжа кейижек, менем шум ажал! Гутулсаң, гүнәңи гечйән! (*шарпылдадяр*). Гач, көпей оглы! (*Бекге мөлериң дуряр, ахыры гачяр*). Гач, ганжык оглы!

Олар ковалашып гидйәрлер.

Семендер. Огланлар Шырлаңгыра аягымыз дүшди! Шаглап гел-эй ак жаласы гүйзлериң! Ынсың-жынсың, жанлы-жандарың, отуң-чөпүң багтына гүвләп гел-эй ак жала!

Мәтер. Пайрап яг-эй аршдан Аллаң рахмеди!

Сахна тамамланып, ортадакы халка айлананда Гайгысыз Бекгәни ковалап ене бир өврүм эдйәр. Йылдырым, гөк гүммүрдиси, шовхун, чыра сөңйәр.

Икинжи гөрнүш

Оба медениет өйүнде Овадан, Хумай, Зүлейха. Семендер баряр.

Семендер. Гызлар, салам.

Гызлар. Салам.

Зүлейха гөзлериңи мөлөрдән болуп, хенеге тайынланяр.

Семендер. Нәме мөлөрен боляң? Гуллуқдан гелен йигит гөрмединми?

Хумай. А гыз, би дагларың гаясы ялы габарылып дуран ким?

Зүлейха. Ва-ей, обадашың Семендери танаман гөзүңе не дөв чалды сениң?!

Хумай. Вай, күлембике ялы Семендер йылярымда нәдип пил ялы пыяда болдыка?

Зүлейха. Семендер, гөзүң айдың! Саг-аман гуллуқ боржуңам битирип гелипсиң! (*Хумая*) Маман эже бир хепде бәри «Семендержан Көйтендаг ялы даш ерден саг-аман өйүмизи тапып геләйипдир» дийип, бегенжине сырғын-сырғын сырып пишме пайлап йөр

Хумай (*хайран галан боляр*). Вай, Амыдерядан аңырдакы Көйтендагдан обамызы тапып геләйдиңми? Магеллан бол-а!

Зүлейха. Семендержан сержант болупдыр дийип Маман эже той тутжак болуп йөр!

Хумай (*аамлыга салан боляр*). Сержант боланда нәм боля гыз?

Зүлейха. Сержант - генералдан улурак, капитандан кичирәк серкерде-дә!

Хумай. Пәх-пәх, Игендер Македонлы бол-а!

Зүлейха. Гөрха, гуллуқда гиже-гүндиз түргенлешип, машк эдип, Семендериң эгинлери чыкын-чыкын! Семендер, (*гөркезйәр*) ханы шейт-де кепжебаш болуп мускулларыңы гөркез! Семендер, башшак йөрәп шундан дүкана ченли гидип билермиң?

Хумай. Вай, о нерессе аягының үстүнде зордан дур-а!

Овадан. Гызлар алланәме йигиди ойнап дурмага утанмаяңызмы?

Зүлейха (*өр-гөкден гелйәр*). Хай, хай Маман эжемиң оглы өзүни ойнатдырмы? ... А гыз Семендериң киквандодан гызыл гушагы, теквандодан гара гушагы, вәгей-вәгей вәквандодан гөк гушагы бармыш! Ханы Семендер «кийялап» шулара бир томаша гөркезсене!

Хумай. Бей, Семендер би кадды-каматы билен обамызың гызларыны ода салар-ов!

Зүлейха. Түркменде огланлара галың бермели дәлдигем бир говы зат! Ёгсам Семендериң эжесини ырза этжек болуп мен-мен диен байлар тозарды...

Хумай. Ынха, гөрерсиңиз, Семендер окува гирип Ашгабатдакы дайысының гызына өйленип, гелниниң садык гулы болар!

Семендер. Овадан, сынла, шу гызларың бир-э мени сөййә. Я икиңизем мени сөййәңизми?

Зүлейха. Тоба, тоба!

Семендер гызларың эллериндәки китаплары гөрйәр.

Семендер (*лахлах гүлйәр*). Овадан, булара окар дийиб-э китап бермегин! Зүлейха билен Хумай мекдебем такал окуп тамамландыр! Ынха, дурмуша чыкыбам не гөзел ики йигидиң тепбедини окарлар! Зүлейха, бейдип геп ясап отураныңдан, гит-де эжеңе чөрөк яша! Гөргүли алтмыш яшап чөреги өзи япяр! (*Гызлар йылгырып уграяр*) Зүлейха, чөрөклериң аркасыны газаныңдан соң бир салым серип гоймалыдыр... (*гүлйәр*) Хумай, сенем тикин-чатын өврән!... Гыйв, иңнә сапак дакансоң узын тарапыны дүвмелидир!

Зүлейха. Пах-пах, полкуң нахар-чайыны, тикин-чатыныны эдени бес-беллидә!

Семендер лахлахлап гүлйәр, гызларам гүлүшип гидйәр.

Семендер. Овадан, сен обамызың иң асыллы, иң акыллы, иң ажайып гызы! Сен маңа чының билен гулак гой! Мен сен хакдакы, өзүм хакдакы психологики, физиологики, анатомики маглуматлары жемләп, иң гүйчли компютере салдым. Икимизиң әхли параметрлеримиз бирек-бирегинкә шаплашып дур. Ондан дашгарам серет: мен икиндиниң көлегеси ялы узын хем агажет, сен орта бойлы, этли-ганлы; мен кесеви ялы гара, сен кырк чилләнең гары ялы акжа; мен гулжумак, сен иг; мен тархандөкер, сен йыгжамжа, мен даргурсак гызма, сен деря ялы гиң, икимиз...

Овадан. Вай, сен нәмелери самахыллап дурсуң?

Семендер. Овадан, яшлык адам оглуның өмрүниң иң жогапкәрли мөвсүми! Биз новжуван чагымыз ылым-билим йүкүмизи тутмалы! Бир! Бүтин өмрүңе леззет бержек сөйгүли кәриңи сайламалы! Ики! Бүтин өмрүңе багтыяр этжек сөйгүли ярыңы сайламалы! Үч!... *(Оваданы сынлаяр)* Овадан, мен сени сайлаян!

Овадан *(гахарланяр)*. Ёк бол ханы нежис!

Семендер. Овадан, еди гүн пурыжа: ойлан, пикир кыл, өлчер-дөк! Эгер багтлы болайын дийсең, эгер бай болайын дийсең, эгер яшайшың леззетини алайын дийсең... мени сайла!

Овадан. Вай масгара! Гүм бол!

Семендер. Овадан, менем иллер ялы назарымы чархлап огрын-огрын гарап, сөййәними дуйдурып билердим. Менем сениң ёлуңы гаравуллап лак атып билердим... Йөне бейтсем, дессине гепчи хелейлериң дилине дүшерис. Мен болса хатда «Семендер билен Овадан халашямыш» диен гепиң яйрамагына-да гаршы, себәби сен асылзада машгала! Сен асыллы, акыллы, мая-маңызлы хакыкы түркмен гызы! Сен сөйгүден бейик, багтдан овадан! Мен шейдип акыл-пайхас эсасында идеал дурмуш гурмак ислеян!

Овадан. Оварра бол-а ерчекен!

Семендер. Овадан, гуш дили дийип бир ажайып дил бар! Ынха, айдалы, икимиз төтәнден душяс, мен сениң хумарала гөзлериңе майыл болян, сен болса шол пурсат жабжын, гыгыр, сөг! Жораларың Овадан билен Семендер сөгүшйәр диерлер, а биз болса илден огрынча... сөйшерис!

Овадан. Ай, езит, сен нәме йөне дийжегиңи дийип дурсуң! Йигренжи! Нежис!

Семендер. Берекелла, гөрдүңми, гуш дилиңде утанман сөййәниңи айдып дурмалыдыр!

Овадан. Мен сени сөеринми, нежис! Мен сени йигренйән!

Семендер. Эгер мени йигренйән болсаң, «Семендер, мен сени говы гөрийән, сен мениң эзизим!» дий, мен шу пурсатда еңсәми эл ялы эдип Шырлаңгырдан чыкян!

Овадан. Мен сени йүрегимден йигренйән!

Семендер. Анха, гуш дилине суvara болдуң, Овадан! *(эзизлән)* Менем сени түйс йүрекден йигренйән-дә!

Овадан билен Семендериң назарлары душяр.

Овадан (*яйданып*). Гуш дилинде айдян: Мен сени хақыкатданам говы гөрийән!

Семендер (*гуҗагыны ачып гыгырар*). Вах мени говы гөрийәниң билйәдим Овадан! Ики ашык-магшук душанында гуш дилиниңем, адам дилиниңем гереги ёк. Эй-хо, хумарала гөзлериң овадандыгыны! Ашыкларың дили ышк дилидир! Ышк дили болса гара гөзлердедир Овадан!

Овадан. Чык ханы, мен жайы япжак!

Семендер. Яп Овадан! Багтың гапысыны ачмалы дөврүмиз гелди!

Оларың назарлары душар, овадан саз, чыра сөнийәр.

Үчүнҗи гөрнүш

Кашаң җсай. Атдан Түркменистаның улы картасының янында. Төвереге китапдан долы. Атдан алым ялы картаның бир ерини беллейәр, депдере бир затлар язар. Маман эҗсе билен Гытҗа чай башында, Семендер чөрек иййәр.

Маман. Оглум, ынха, урлуп-чапылып кырк йылда топлан байлыгымызың ачары! (*Ачары берйәр*) Атдан байың, Маман байың бар газананы сеңки. Сен бизиң көрпәмиз! Хала Ашгабатда ока, хала гайры юртда! Ёгсам галың хелейлер «оглум Лондонда, гызым Пекинде окаяр» - дийип, бизи дагы кепледенокларам инди.

Гытҗа (*окувчы ялы саг элини гөтерйәр*). Менем бир сөз айдайын-да...

Маман. Ханха, Гытҗа эҗеңем «Оглум Токиода, гызым Ашгабатда окаяр» - дийип, түвелей болуп түвелейләр!

Гытҗа. Ене бир оглум Ыссамбылда-да окаяр.

Семендер. Кака, сен хепделәп-айлап чөл бееванда! Өе гелдигиңем элинде китап!

Атдан. Чүшш!.. Мен эҗеңден гачып китапларың ичинде букулян!

Маман. Вай, какаңдыр-да. Өмрүни бейхуда еле совуряр! Окувы сен ока, оглум!

Семендер. Эҗе, мен окажак дәл!

Маман (*алланичигси*). Нә-ме? Нә-ме дийдиң?

Семендер. Мен окажак дәл!

Маман (*оны ичгин сынлаяр*). О нәхили окамарсың сен? Нәме дийип окажак дәл сен?! Мен мунча байлыгы атаңың ашыны берейин дийип топланмыдырын? Олар ялы хепбесиз кепи оюн эдибем айдаймагын!

Семендер. Мен чынымы айдян эҗе!

Маман. Вай, Худайым берипдир саңа берип билен зехинини! Худайым берипдир саңа Эфлатуныңкы ялы келләни! (*глобусың дашында айланып йөрен Атдана*) Гыйв, би атаңа нәлединиң айдып дуран кепини эшидйәмиң?

Атдан (*үнсүни бөлмән*). Оглум, тә эҗемоглы болянчаң эҗең айданыны эдибер! Эҗеңиң аңырсы хинди болмалы! Ол хәли-шинди бу дүңйә гелип гидип, дүңйәниң дүзүнем-чөвресинем, терсинем, дүрсинем ягшы билйәр.

Семендер. Эҗе, сен мени окадып нәме этҗек боляң?

Маман. Алым этҗек болян! Академик этҗек болян! Ылымы халамасаң диплом алып ишде өзүңи гөркезип башлык бол, хәким бол, министр бол! Сен Маманың оглы болуп министр болмасаң ил нәме диер?! Оглум, ылым алсаң говы яшарсың...

Семендер. Мен окаман говы яшасам болмазмы? Эжежан! Мен өйленжек!

Маман атылып туряр, якасына түйкүрйәр.

Маман. Вай, эжесиз галжак хепбесиз! *(чекмеден валидол алып дилиниң астына гойяр)* Хей олар ялы болгусыз кепем морта айдаймак бормы?!

Семендер. Эже, мениң чыным.

Маман. Хай эргенексиз экленип, эдеп-экрамсыз сакланан дийсе!

Семендер. Эжежан, *(йылгыряр)* хеммесине сен гүнәкәр! Сен какамы адам этжек болуп, маңа эдеп-тербие бермәни унудайдың-да!... Эжежан, инди менем өзүме бир тербиечи гара сачлы молла алжак!

Маман ики яна ыраң атыр.

Маман. Тоба! Тоба!

Гытжа. Дур, менем саңа тобалашайын! Тоба, тоба, тоба, тоба!

Маман *(Семендериң маңлайына аясыны гоюп гызгыныны гөрйәр).* Гыйв, оглуң аталап отуран кепини эшидйәмиң?... Онсоң сен киме өйленжек?

Семендер. Энтең киме өйленжегими билемок. Йөне отуз биринжи декабрда тоюм болар! Өйленйән, өйденем гидйән!

Маман. Вай, Гайтармыш ата, оглумың аклыны ызына гайтаравер! *(Семендериң алкымына гечйәр)* Оглум дагларың арсланы ялы дайыларың барка, гел-гел какана чекәймелими сен?!

Атдан. Хах-хах-ха. Маман бай, оглуң өйленип, гелнинем алып сенден гачжак боляр! Дана гөрдүм сени Семендер! Оглум өйлен, гелнинем, эжеңем ал-да халан ериңе гит! Гелниңе гайын эне, чагаларыңа энеке герең бор!

Маман. Вай, мен гидәйсем алты айда ябаны махлуга өврүлерсиң... йыла етмәнем өлерсиң!

Атдан *(гүлйәр).* Өлсемем, өз ажалыма өлерин!

Өз ишине гүмра боляр. Маман яңадан от алып башлаяр, онуң гаты чыны.

Маман. Бол түвәм дий! Бол оюн этдим дий! Ёгсам жажажайлап бир увларың вели, Шырлангырың шагаллары чага ташлар! *(янына барып ялбаряр).* Оглум, жан оглум, деми билен дүнйәни айлап отуран дайыларың бар! Окува гирдигиң... *(Семендериң гулагына пышырдаяр)* өйәрин! *(гаты)* Худайым саңа ибалы ата бермәндир, мен сени бай гайынаталы бир эдейин-дә! *(гыгырып башлаяр).*

Атдан оглуна хайты гелижҗи бакяр, Семендере гөз гытыр, ясама шатланяр.

Атдан. Тапдым! Эв-ри-ка! Хах-хах-ха! Ынха, гоҗа Архимед, тапаңда шейдип тапмалыдыр!

Маман *(оны сынлаяр).* Хә, Архимет, нәмежик тапдың?

Атдан *(чына беримсиз).* Гарагум чөлүниң астындан деря тапдым!

Маман. Вай, деряң нәме, Гарагумың астында газ океаны бар! Небит умманы бар!...

Атдан аамлыга саяр, Шахым гелйәр. Ол Шахыма гөз гытыр.

Атдан. Мен Гарагумуң астындан сүйҗи сувлы дәли деря тапдым! Ол деря сениң адыңы дакян, Маман! *(хиңленйәр)* Маман деря, амман-амман!

Маман. Бол тапан задыңы йитир! Дерхал дәли деряңы йитир!

Шахым. Эркек, Архимет!

Гытжа. *(мөлөргө)* Архимэт дийяңың Атамэдиң агасымы-инисими?

Шахым. Китап ызына китап окая йөршүңе, ахыры бир беланың үстүндөн баржагыңы билйәдим!

Атдан. *(аялына ичякыңч йылгырып).* Тапдым! тапдым!

Маман. Вай, хепбесиз, бейле тапакгар болсаң өтөн йылкы йитен өкүзимизи тап!

Гытжа. Бейле, тапакгар болсаң Маманжаның жыгыллыкда йитирен гапжыгыны тап!

Шахым. Хелей, Маман билен дессине хошлаш! Атдан Маманам янына алып тарыха гирйәр! Тарыха!

Маман. Вах, сенем янына алып дәлихана гирсе болмаямы? *(дикан бакяр)* Сен зыян тапындыңмы я оюн эдйәмиң?!

Гытжа *(зала).* Ынха, саңа алланәме дәли! Аялы Маман болса бай дәлирәр-ә! *(Мамана)* Маманжан, багтың бар экен! Атдан тапып дәлирәпдир! Баржа йыгнан кырк мүң долларыны йитирип дәлирән болса нәдердиң!

Атдан. Маман бай, той бер! Адамзат тарыхында энтэк менден улы ачыш эден ёкдур! *(оглуна юваш)* Бар инди өйлен-де халан ериңе гидибер! Эжәң саңа эли дегмез!

Шахым *(чына беримсиз).* Маман, адамың ериң астындан деря тапяр! Сен болса бегенмәниң ерине гаргынып йөрсин-ле!

Маман *(найынжар ялбаряр).* Вай, зыян тапынайдыңмы? *(гахарланяр)* Дерхал тапан задыңы йитир! *(гәге эл гәтерип)* Эй, Алла мунуң аклыны аланыңдан... өзүни... алавер!...

Атдан. Хей! Хей!

Маман. Вай, ахыр яшымда аталы-огул масгара эдендир-ов!

Гытжа *(юваш).* Гыйв, сен Атданың деря тапанына-да ынанямың?

Шахым. Хай, хелей, маңа томаша болса боляр!

Маман *(Атдана дикан бакяр).* Бол тапан задыңы йитир!... Оглум, сени окудайын дийип кырк йылкы топлан байлыгымыза какаңы окатмалы болдык өйдйән ахуна-пире!... Айлап-йыллап чөлде ялңыз каңкап йөршүңе... бир бела душар өйдйәдим-ле!... Вай, бидөвлет, Хыдыр ата душаймалы дәлми сен?! Ягшызада душаймалы дәлми сен?! Вай, иллерең, вай, нәдейин-эй!

Семендер. Эжә...

Маман. Эжелеме! Сен эйлә ятсаңам окадарын, бейлә ятсаңам! Такга жаның чыкян болса-да Сапа дайымың гызына өйленерсиң! Мен сени эййәм гелешдирдим, акмак! Эгер диеними этмесенем, увлар-увлар-да өләерин! Вай, иллере-эй...

Маман шейтан агысыны эдйәр, Гытжа-да гыңажсыны бүренип увлап башлаяр.

Шахым. Сен нәме увлаяң?

Гытжа. Мен Маманжана аглашян!

Атдан. Ичиңизден увлашың!

Маман дессине ичинден аглап башлаяр.

Гытжа. Вай, элли яшап энтегем әринден горкуп йөрмиң гыз?

Маман. Хей, мен эринден горкжак хелеймидирин! Мен Атдандан горкан болян! Ол горкузан боляр, сөген боляр! Соңам ярашжак болуп помбарх алып берйэр!... Он бэш помбархым бар!...

Атдан. Ай, харам хатын! Сен мени масгара эдип дурмуң?!

Аялыны урмага зат гөзлән боляр.

Гытжа. Вай, Атдан, аялыңы урар ялы вагшымы сен?!

Маман. Гытжа, дегме, гой какыш-кукуш этсин! Соң ярашжак болуп поссун алып берйэр!... Еди поссуным бар!

Атдан. Мен саңа поссун гөркезейин-ле! (*Маман гачяр*) Дур, поссун алып берейин!

Гытжа (*аңк болуп адамсына бакып*). Вай, вай мен акмагы! Шунча йыллап мугт урлуп йөрүпдирин! Вай, вай! Мура-мугт урлуп йөрүпдирин!

Атдан Семендериң янына баряр!

Атдан. Инди бир ай ярым ай эжеңиң саңа эли етмез! Өйленйән болсаң, чынлабер! (*Шахыма*) Йөр гидели!

Шахым. Бай, бажа томаша тапдың-ов!

Дөрдүнжи гөрнүш.

Овадан саз. Чыра январ. Гайгысыз танс ойнап, айдым айдып Хумайың дашында первана.

Гайгысыз. Хумайым сен, Хумайым,
Хем Гүнүм сен, хем Айым!
Ничик жадылы ышка
Душ эйләпдир Худайым!

Гөвнүм гөкде пелпелле,
Жебр эйле жаным ал-да!
Ала-ала гөзлере
Гарап дурмак хыллала! Хыллалла! Хыллалла!

Аху гөзлән жадылар,
Дидәнден ышк чабырар.
Ләле-ләле леблериң
Шербетинден дадырай!

Гөвнүм гөкде пелпелле,
Дердим ал бәри гел-де!
Жаналгыжы гөзлере
Жаның бермек хыллала! Хыллалла! Хыллалла!

Йүрегими ода бер,
Ыкбалымы бада бер,
Сервим бир поса билен
Ашыгыңа вада бер!

Гайталама.

Гел дердиме довам бол,
Зыбанымда догам бол!
Эй, эйжежик сөвер яр,
Даг башымда жыгам бол!

Хумай (*нәз-керешме билен*). Гыйв оглан, сен сүйжиже сөзлер билен мени сүйжи кесел эдйәсиң!

Гайгысыз. Сен мени кеселсиз өлдүрйәсиң!

Хумай. Эй, Аллам, биз нәхили багтыяр!

Гайгысыз. Хумайым-сен багт гушы! Сен ышкгушы! сен ышк! сен сөйги! Мен саңа ширин жанымы берйән, себәби сен мениң ширин жанымдан-да эзиз! Эгер сен хем мени сүйжиже жаныңдан эзиз гөрйән болсаң, ышк билен алавлaп дуран жаныңы маңа бер!

Хумай (*сүйжәдип*). Гай-гы-сыз!...

Гайгысыз. Хумайым, хәзир икимиз йигрими биринжи асырың иң гудратлы, иң жадылы трансплантасиясыны гечирйәрис! (*Гайгысыз гөзлерини юмуп, хесер билен гызың бир голундан тутуп, додагыны гызың леблерине гоймак ислейәр*) Хумайым, ханы ләле-ләле леблере леби гоюп жанымызы алшалы!

Хумай онуң яңагына дөзүмли чаляр. Гайгысызың ялпа гөзлери ачыляр.

Хумай. Утанчсыз!

Гайгысыз (*хашляяр зала*). Нәтжек-дә, эксперимент шовсуз гутарды!

Хумай. Эдеплиже болмасаң, хәзир өйүмизе гидйән!

Гайгысыз (*аклы башыңдан учуп*) Дүнйә бәш гүн – аңямың сен,
Нә леззетден ганямың сен?
Огша мени, огша дилбер,
Нәме гарып галямың сен?!

Хумай. Хош!

Ол тасанып уграяр, Гайгысыз өңүне гечип ялбарып, найынжар бакып сакляяр.

Гайгысыз. Дуравери, Хумайжан дуравери! Сен бир аршы агланың хесерлиже, ширин-шекерлиже, жадылы Жейла гүли-дә! Ысгап гөрейин дийдим-дә! Сен бир учмахың гудратлыжа, сүйжүже мивеси-дә, дадып гөрейин дийдим-дә! Хурмайы ал яңакларыңа, ләле-ләле леблерине эменип дамак болайдым-да!... Хай, ене Маман эжеме дамагымы басдырмалы болдум-да!...

Хумай (*йылгырыр*). Билйәмиң, мен нирде дурун?

Гайгысыз. Сен мениң янымдажык дурсуң.

Хумай. Ёк, мен тойдан аңырда дурун! Жейла гүлүң ысы-да, Хумай гушуң саясы-да, посасы-да тойдан аңырда!

Гайгысыз. Бай-бов, диймек икимизин арамызда ики йүз етмиш еди гүн, ики йүз етмиш алты гижә ятыр-да! Хумайым, сен маңа вада бер! Сен мениң өли еримде өли, дири еримде диримиң? (*Хумай овадан йылгырып баш атяр*) Тойдан соң мен нирәк гитсем билеже гидермиң?!

Хумай (*нәз билен*). Сен иңне, мен сапагыңдырын! Сен ханам, мен сениң гойнунда чырпынян деряңдырын!...

Гайгысыз гызың яңагына тумшугыны узадыр, гыз дөзүмли уряр.

Хумай. Акыллыжа бол, ёгсам какама айдарын.

Гайгысыз. Ёк, сен акыллыжа бол, ёгсам эжеме айдарын вели, ол сени кежебеләп эртириң өзүнде төрүмде гондыр.

Икиси гүлүшип гидйәр. Мәтер билен Зүлейжа элжирешип гелйәр.

Мәтер (зала). Шужагаз пери-пейкериң гөзүни-башыны айлап бейләме гечиршиме бир бакың! (гыза дикан йылгыряр). Адың нәме?

Зүлейха. -- Жынжылбике.

Мәтер. -- Яшың нәче?

Зүлейха. -- Алты ярым.

Мәтер. -- Ала-ала гөзлериң
Отлара салды ярым.
Ләле-ләле леблериң
Жанымны алды ярым.

Зүлейха. -- Ышка дүшсе арш аглап,
Гара даглар хесерләр.
Вах, акмажык ашыжак
Жаның нәмәме деркар?

Мәтер. -- Зүлей-зүлей, Зүлейха,
Гүлей-гүлей, гүлейха.
Жанымың яны билен
Той йүзүгнем алейха.

Зүлейха. -- Ай, келесаң, келесаң,
Какма бейдип пелесаң.
Маңа ашык болдугың --
Өврүлерсиң гула сен.

Мәтер. -- Сен бир сахыпжемал-а,
Сачың ойнар шемала.
Огрын гарап сен мени
Сөййәмишиң хамана.

Зүлейха. -- Ширин-шекер иймишем,
Алу-яшыл геймишем.
Вах, мен сени йигренйән,
Сенем мени сөймүшең!

Мәтер. -- Ширин-шекер иймиш сен,
Алу-яшыл геймиш сен.
Дилде йигренйән дийип,
Дидәң билен сөймүш сен.

Зүлейха. -- Вах, акмажык Мәтер сен,
Сени сөйүп нәдер мен?
Голайыма гелдигиң
Яглы шарпык дадарсың!

Мәтер. -- Ялкасаң-да ярың мен,
Гаргасаң-да ярың мен,
Кырк гызың галңы биле,
Берей дүние барым мен!

Зүлейха. -- Мен язларың шейдасы,
Мен гызларың Жейласы.
Ышк дерясы -- Зүлейха,
Саңа ёкдур пейдасы!

Мәтер. -- Галам гашы гара яй,
Йүз мүң Жейла гүле тай.
Мен барыбир ыраын,
Говсы, өзүң ырылай, ы-ры-лай!

Зүлейха. *(элжирейәр)*. Ырылайынмы?

Мәтер. А-за-жык ырылай. Сенем хезил эдерсиң, менем Жейла гүлүм!

Зүлейха. *(хайран)*. Жейла гүли нирден билер сен?

Мәтер. Вей, ынха, сен Жейла гүл-дә! Сен роваятлардан чыкан Жейла гүлүм-дә! Жейла гүли шейдип *(ылкымындан ысгаяр)* ысгасаң, дирилер өлйэндир. Ынха, алланәме өли-дә мен! Ынха, бейдип *(алкымыны ысгажасак боляр, Зүлейха голайына элтмейәр)*. ысгап билмесең, алланәмерәк, ярымөлүрәк ашык-да мен! Зүлейха, мен сени...

Зүлейха. Зүлейха сени йигренсе-де миннетдар борсуң! *(Зүлейха оны башданаяк сынлаяр)*. Бай-бов, би гарын нәме? *(Мәтер дикгерип, гарныны чекйәр)*. Бейдип гаты чекме, о тарапыңдан чыкяр. *(Мәтер дикелйәр)*. Ханы дараклыгына гал! *(Мәтер дараклыгында дур, шонуң үчин бойнуны сүйндирийәр)*. Асыл сен дараклыгың-да дурмудың? Хайха, Балерон бол-а! Ханы эйләк йөре! *(Мәтер йөрөйәр)*. Вай, ичинде жаның ёкмы сениң? Бейләк йөре! *(Мәтер харбы гадам уряр)*. Тогтап дур, ериң о йүзүнде ер титредйән!

Мәтер *(дессине догумланып)*. Зүлейха, гел мен саңа ёкары математиканы өвредейин.

Шейда *(чүрт-кесик)*. Билйән!

Мәтер. Онда Маргуш хем Парфия дөвлетиниң тарыхыны өвредейин.

Шейда *(чүрт-кесик)*. Билйән!

Мәтер. Онда мен саңа *(юваш)* огшашманың кырк дөрт гөрнүшини өвредейин.

Шейда *(чүрт-кесик)*. Билйән!

Мәтер. *(хайран галяр)*. О нәхили билйән?

Зүлейха онуң мекирлигине дүшүнип, сүрүнип уграяр.

Зүлейха. Ай, поссужак, ай мыссыжак сүссежик, сен оны ниреден билйәң?

Мәтер (*алжсыраяр*). Ялан сөзлейәнми я чынымы айдайынмы?

Зүлейха. Чыныңы айт!

Мәтер. Ёк-лай, гахарың гелер.

Зүлейха. Гахарым гелсе-де айт!

Мәтер (*бусун*). Сенден өврендим-лэй...

Зүлейха (*өр-гөкден гелйәр*). Кимден өврендиң?

Мәтер. Сен гижәниң гижеси дүйшүме гирип маңа өпүшмәни зордан өвредәйдиң! (*Зүлейха утаняр, Мәтер жәүбүсинден айна чыкарып, оңа Зүлейханың кешбини дүшүрйәр*). Онда Мәтер шейдипжик огшаберйәр. (*Зүлейха утанып, йүзүни совар*).

Зүлейха. Эй, Алла, Мәтер сен яман самсык-лай.

Мәтер (*хонданбәри гомаляр*). Аллаха шүкүр, мен яман-яман самсыкдырын! Сениң чак әдишинден дагам самсыкдырын! Себәби бир өйде ики акыллының көри ёк! Сен акылдар, мен самсык! Сен овадан, мен бедрой! Сен шахынша, мен бир гул!.. Зүлейха, Зүлейха, сени бейләме гечиринчәм, дәлиремесем биридер. Бар гүнә-де сенде!

Зүлейха. Сениң самсыклығыңа инди мен гүнәкәрми?

Мәтер (*чыны билен*). Зүлейхажан, сениң ышкың гурсагыма сыгман, махал-махал дәлирәберйән! Ынха, дүйн хакыйт Дәли Мәтер болуп, Гөроглының Гыратына атланып, түвелейләп гитдим шундан Кап дагының чөвре йүзүне! Гөрсем, бир аждарха ятыр, лап этмәйин вели Жейхун дерядан кичирәк, Мургапдан улурак бир пеләкет! Шундан награ дартып, жанавериң гуйругындан тутуп, айландырып-айландырып урдум асмандакы Айың йүзүне!...

Зүлейха (*ойнаяр*). Бей-бә! Сен бейле зор болсаң Атдан аганың тапан дерясыныңа гуйругындан тутуп, сограга-да чыкар ериң йүзүне!

Мәтер (*гаты чыны билен*). Вай, мен яңыжа Алтын асыр дерясыны чекип гелдим-ә!

Зүлейха. Вах, онуң сувы шор-да!

Мәтер. Зүлейха, саңа душмазымдан озал мениңем маңлайым шорды, кысматым ажыды! Сен апбак гува өврүлип кенизлериң билен Гадыр гижеси шол шор деря сува дүшерсиң вели, Алтын асыр деря учмахдан акып гелйән абыкөвсер дерясына өврүләймезми?

Зүлейха. Вай, мен пери халыма хей шор сува дүшеринми?

Мәтер (*чынлакай, алыслара гараяр*). Зүлейха, ханха, Багт бизе албай булаяр! Ханха, ажайып гележегимиз албай булаяр! Ханха, мениң сенли, сениң менли гүнлерим албай булаяр. Ханха, той-дабара! Сен ак фатаның ичинде уялжырап, нәз-керешме әдип, сүлмүрейәрсин. Мен болса сениң сүлүк бармажыгаңа (*йүзүги өтүрйәр*) гөвхер гашлыжа йүзүк өтүрйән.

Зүлейха. Оңа ченли гириш экзаменлери бар, бир йыл бар.

Мәтер. Бир йылың гечерине гарашып отурман, йөр билеже гидиберйәс айларың-гүнлериң, хепделериң ичинден вазлап гечип. Мен асмандан акмаяның ёлуны согрупп паяндаз кылян, үлкери башыңа гөвхер жыга әдйән!

(Зүлейха арзуу умманына гарк боляр, Мәтер бирден гызың яңагындан огшап гачяр. Зүлейха өзүне гелип, ковалаяр. Мәтер зала). Нәдендирин гөрсеңиз!
Зүлейха оны ковалап санажы билен уряр, чыра сөңйәр.

Бәшинжи гөрнүш

Төрде Түркменистаның картасының, гапдалында «Жәчдепе» дайхан бирлишигиниң уллакан картасы асылыпдыр. Башлык, Атдан, Шахым чай башында сөхбет эдйәр.

Башлык. Гарашсызлыгы яңы алан дөврүмиз үч-дөрт саны бай арап шейхи гезеленже гелди. Олар дүнйәниң икинжи улы чөли болан Гарагумы гөрмек иследилер. Мен о вагтлар Магтымгулы яшлар билешигинде ишлейәрдим. Олары әкитдик гума! Шейхлер ожарлы, сазаклы сәхрамызы сынлап «Доганлар, муңа чөл диймәвериң! Бехишт би! Мунда битмейән чөп, яшамаян жандар ёк! Чөл диениң акып ятан үргүн чәгедир! Чөл гөрейин дийсеңиз бизе барың!» дийшип Гарагума хайран галдылар. *(чай овуртлаяр)* Аллаха шүкүр, Гарашсызлыгымызы алып, тутуш Түркменистаны газлашдыранмыздан соң, Гарагум палта сесинден дынды! Үнс берйән болсаңыз, Гарагум ожар-сазак, черкез-чети токайы болуп гөтерилип, галкынып баряндыр!

Атдан. Гарагумың илерсинден Гарагум дерясы, гайрасындан Амыдеря зоввам гечип гидйәр. Гарашсызлыгың гудраты билен Гарагумың ортасындан Алтын асыр дерясы хем чекилди. Гумда деряның ызгары йүзлерче километре гидйәр. Гөрерсиңиз, Гарагум ене он-онки йылдан сүмме жеңеллик болар!

Башлык. Гарагум мүңлерче йыллап түркмене хоссарлык этди, инди юрт эеси болуп кувватлы дөвлете өврүлен чагымыз бизиң хем Гарагума хоссарлык этмегимиз герек!

Шахым (өз-өзүне). Шахым, Шахым, ене дөрт айлап мейданда ябан ятмалы сен борсуң-ов! *(Атдана)* Жан ялы достуң дийжексиң, дулдегшир гоңшың дийжексиң, шуң ялы агыр иш болса хөкман мени сокяр-а!... Башлык, шу йыл бир мени халас эдиң-ов!

Башлык (гең галяр). Нәмеден? Ат-абрайдан халас этмелими сени? Мертебеден, алкышдан халас этмелими сени? Шахым, биз сени ишләп ат-абрай алжак ериңе ёллаяс ахыры!

Шахым. Гүйз-гыш айлары тракторым билен түйс газанч эдйән дөврүм-дә!

Атдан (хайран). Ахав, сен газанжы, байлыгы башыңа япжакмы? Барыбир өйүңе бардыгың Гытжа гаңрып аляр элинден!

Башлык. Сен этрапда деңсиз-тайсыз салар! Сен хайсы ере серетсен нәме әкмелидигини, нәме әксең, нәче хасыл алжагыңы такык билйәң!

Атдан. Ериң үсти нәме, Шахым ере серетдиги ашагында нәм барынам билйәр. *Башлыга бойнуны сүйндирип, юваширак, эмма вәжып әхеңде.* Шахым Гарагумың астындан сүйжи сувлы деря тапып, оңа «Гытжа деря» дийип ат дакып тарыха-да гирип гитди!

Шахым (сүлийәр). Халал саңа! Маман деряны тапанам Шахым диймесең боляр. *(Чыны билен)* Башлык, сен хақыкы башлык болжак болсаң, маңа гүнде

үч вагтына мугт сүйт-гатык бердир! Йылда ики вагтына курорта ибер! Ёгсам мени Атдан алып ятыр!

Атдан. Башлык, сен мунуң Гытжасының кимдигини билйәмиң?

Башлык. Өз-ә үйтгешик машгала!

Атдан. Гытжа – башга планетадан гелен аял! Буввв! Шахыма бир томашалар гөркезйәндир! Буввв! *(Шахыма)* Ай, акмак, мен сени Гытжадан халас этжек болян, Гытжадан! *(гүлйәр)*

Шахым. Башлык, биз үч бажа. Мен, Атдан, Сократ! Сократа философ болуп, хелейинден өлүп сыпындыр!

Атдан. Менем гиже-гүндиз пермелик эдип чөлде серменип сыпян, сенем токай экдирип сыпдыржак болян, акмак!

Гүлүшйәрлер.

Башлык. Сиз түйс яшайшың хөзүрини гөрүп, леззетини алып яшаян адамлар! Сизиң ойнуңыза-чыныңыза дүшжек гүманың ёк!... Дүнийә кимиңки? Яшайшың эшретини алып, гүлүп-ойнап яшаяныңкы!

Шахым. Башлык, сенем бир түйсли адам! Обамызың малы кимиңки? Түркмен маллары пайдарлар жемгыетиниңки! Чөле, сазак, оҗар экмели ким? Этрап токай хожалыгы! Сен хов, кесекилериң иши билен мешгулла!

Башлык. Малы бакып пейдасыны гөрийән ким? Биз! Өри кимиңки, ер кимиңки! Бизиңки! *(картаның янына баряр)* Середиң-ә, буйсаның-а! Ынха, «Жәчдепе» дайхан бирлешигимизиң экин мейданлары! Ынха, өри мейданлары! Картада сынланыңда-да гөвнүң докунып, рухуң гөтерилйәр! Шунча гиң яйлада бары-ёгы йигрими сүри доварымыз бар! Нәме дийип бизиң йүз сүри малымыз болмалы дәл!

Атдан. Вах, Репетегинки, Гара жеңцелиңки, Чашгыныңкы ялы өримиз болайсады...

Башлык. Нәме дийип бизиң өримиз Репетегинки, Чашгыныңкы ялы болмалы дәлмиш! *(картада гөркезйәр)* Шахым,ынха сениң өтен йылкы,өңнийылкы экен сазаклыгың! Эййәм гушаклыга етип баряр! Гөрсөң гөвнүң гөтерилйәр!

Атдан. Бу йыл Шахым йүз гектар дагы экер-ле!

Башлык. Ики йүз гектарлык тохум тапдым: сазак, гандым, оҗар, чети, черкез, чоган, ябаны үзүм, яндак! Яныңа халан огланыңы ал-да экибер гүйжүң етдигинден! Сен оглан, он-оники йылда өрүлеримизи сүмме токая, жеңцеле өвүрип ташлаяң! Гелжекки несиллерем саңа хейкел дикер!

Шахым. Башлык сен мамла! Сен мыдама мамла! Йөне сенден башга шейдип йөрән башлык ёк-да!

Башлык. Арада Алтын асыр дерямызың угры билен ёкарлыгына ики йүз километре ченли айланып, аңк боландырын! Голай-голтумдакы гумлулар деряның якасына ковчум-ковчум гөчүп гелипдирлер. Үзүм экип ятаны хайсы, мивели баг экип ятаны хайсы, деря өрдек-газ гойберип гушчулык билен мешгулланыңы хайсы, гундуз, нутрий, ондатра гойберип ятаны хайсы! Гоша көлүң кенарында ики доган доңуз саклаян экен. Доңузлары ики йүзден аңырда! Көлүң якасам эййәм жеңцел болупдыр. Биз болса алкымымыздакы Шырлаңгыры өзлешдирип билемзок!

Атдан. Хорматлы Президентимиз юрт башына гечен гүнүнден башлап оба хожалыгыны, малдарчылыгы өсдүрмөге айратын үнс берйэр!

Башлык. Хорматлы Президентимиз гелжеге середйэр, гелжеге! Техники прогрес гөрлүп-эшдилмедик дережеде өсйэр, шонуң үчин дүңйө базарында сенагат харытлары йылсайын арзанлары баряр! Адамзат гөрлүп-эшдилмедик дережеде көпелйэр! Оба хожалык өнүмлери: пагта, бугдай, миве, гөк-бакжа өнүмлери болса дүңйө базарында йылсайын гымматлары баряр! Түркменистан якын гелжекде диңе мавы алтының, гара алтының, ак алтының, ак бугдайың меканы болман, малдарчылык өнүмлериниң хем меканы боляр! Гөрйәңизми, хорматлы Президентимиз нирәни назарлаяр!

Атдан. Худайым бизе ер байлыгыны-ха берип билипдир!

Башлык. Шахым, сен жепакеш адам, Худай саңа узак өмүр берсин! Сенем Жәчдепе обасының өри мейданларыны гүр жеңцеле өвүрип бер!... Атдан, сен ядаманы-ялтанманы билмейән адам! Гаракөли баганасының заманы бир эййәм өтди, сенем бирлешигимизиң гаракөли гоюнларыны сарыжа гойнуна өвүрип бер! Менем хер эдерин, хесип эдерин, үч-дөрт йылын ичинде Шырлаңгыры өзлешдирип, обамызы бай, мешхур оба өврерин!

Чыра сөңйәр.

Алтынжы гөрнүш.

Шахымың гурплы өйи. Шахым билен Атдан ортада чай башында. Маман Гытжаны сахнаның өңүне чекип ювашжә гүрлейәр.

Маман. Гытжа, Семендер билен Овадан ер астындан халашып йөрөн болмасын?

Гытжа. Менде ер астындан халашжак гыз ёкдур!

Маман. Бир бела болмаса, Семендер сизе савчы бар дийип дызап дурмазды.

Гытжа. Гөкмейни яшлардыр-да!... А гыз икимизиң максадымыз улы ахыры! Биз хер эдип хесип эдип Оваданжанам, Семендерем багтлы этмели! Халашан экенем-дә шолар!

Маман. Онда яшлара гөз гөркезип, (үм билен Атдандыр Шахымы гөркезип) олара-да аңналак гапдыраялымы?

Олар жәкәжәклашып гүрлешиәр.

Атдан. Бажа, шол икиси йөне ере жакжаклашян дәлдир?!

Гытжә билен Маман хышы-вышы эдип пирим гурнаяр.

Шахым. Атдан агзың дашы учукдан долыла? Я чөлде ал-арваха саташдыңмы?

Атдан. Дүйш гөрүпдирин...

Шахым. Оххо! Хушунда агзыңы учукдан долдураян дүйш ничик дүйш?

Атдан (юваш). Дүйшүмде Маман билен бир ажайып жүлгедемишик. Учмах ялы жүлге, башы ак гарлы даглар... Гөзлериң ягыны ийип барян гөзел дүңйә!... Бир гөрсем, жарчы жар чекип йөр! «Кимиң элли яшлы аялы болса, пылан ере элтсин, ики саны йигрими бәш яшлы гелне өврүлип берйәс» дийип... Менем элтдим Маманы... Ики саны аял алып гитди Маманы бир көшке. Менем йигрими бәш яшлы ики саны гайтарма гарашып сазанаклап

дурун. Бир салымдан чыкды көшкден ики саны айырха, ики саны гарры албассы! Охо-хо-ов!

Шахым. Нәме, яшыны кичелдип берйәс дийип алдапдырлармы?

Атдан. Ёк. Мен йөне ядымдан чыкарыпдырын, Маманың йигрими бәш яшында-да гарры морж ялы моймулдап йөршүни! Шейдип ики саны гарры кемпириң – ики саны Маманың арасына дүшдим-дә!...

Шахым «Охо-хов!» дийип, аңк боляр, аяллар сачагың башына гелип отуряр.

Маман. Атдан, башлабер инди.

Атдан (*ардыняр*). Шахым, көп йыллар бәри гоңшы отырыс! Аллаха шүкүр, шунча йылың ичинде бирек-бирегин гөвнүне дегип, аңырак сүйш дийшен дәлдирис... Гытжа бай, биз-ә йитигимизи агтарып геләендирис.

Маман (*ал нетинден аляр*). Тоба, тоба, айдып отуран гепиң нәтеңет? Оваданжан йитип-тозып йөрән машгаламыдыр. Булар ялы ерде акыллыжа кеп айдарлар.

Атдан (*гахарына ювдуняр*). Шахым бай, биз-ә Оваданжаны диләп гелендирис.

Маман (*ал нетинден аляр*). Тоба! Тоба! Оваданжан дилеге-тиркеге берилжек машгаламыдыр. Пыгамбер яшыны яшапсың, акыллыжа кеп айдайсаң болмаямы? (*Атдан гахарына доммарып отуряр, ювдуняр*) Инди нәме доммарылып отырсың?

Атдан. Гахарымы ювудып отырын! Акыллы кепиң болса өзүң айдыбер!

Маман. Вай, гара маңлайым! Илкинжи сөзи эркек киши айдяндыр...

Атдан. Шахым, адам оглуның гарындашлыгының ичинде гуда гарындашлыгыңдан бейги болмаз! Ынха, айдалы, догандан эзиз гарындашың ёк! Йөне догандан ким дөрөйәр? Доганоглан! Доганогландан ким дөрөйәр? Доланан! Доланандан ким дөрөйәр? бабадаш! Шейдип сәхелче йылда доганың ил бирине өврүлип гидйәр. Гудачылыкда вели башга! Ынха, Семендер билен Оваданжаның башыны бирикдирсек сизи баба-мама, бизи эне-ата этжек перзент дөрәр. Шейдип бизиң неберәмиз бирлешйәр.

Маман. Гөрдүңизми, бирки гезек йүзүни алдырансоң, дүр сачып отурандыр! Гытжажан, ниже йыл жанажан гоңшы отурдык, инди гарындаш болайсак дийип гелдик.

Гытжа. Гаты говы эдипсиңиз. Йөне... йөне иррәк гелипсиңиз-дә... гызымыз яшырак-да...

Шахым билен Атдан хайран галяр.

Атдан. О нәхили гызыңыз яш?

Маман. Вай, эжеси яш диййән болса гызы яшдыр-да! Сен нәме оны эжесинден говы билйәмиң?

Атдан. Хей йигримиден гечен гызам яш бормы? Ядыңа сал, мен сени он алты яшыңда алыпдым, оба соведине бир өкүзе яшыңы улалтдырып. Ханха, алланәме элли яшыңда пенсия алып отырсың, үч йүз элли манатдан ашырып...

Маман. Пенсия... пул... Мен гараманлай, элли яшаман пенсионер болуп йөрүн!... Гытжа! Гүлжемалжан, Оваданжан яш болса биз гарашаярыс...

Ички отагың гапысына гелип Овадан гудачылыгы диңлейәр.

Гытжа. Ёк, доган, сиз гарашмаң! Овадан сизин диййән машгалаңыз дәл.

Маман. Хә, о нә?

Гытжа. Вах, Маманжан, мен эжеси болуп гызымың айбыны ачып отурсам бир дәл! Айбыны яшырып сизи алдап гойбермәге-де Алладан горкян! Овадан... хәки аласамсыграк-да...

Шахым (*зиңкилдейәр*). О нәхили Овадан аласамсыгракмыш?

Гытжа. Вaeй, эжеси мен борун-да Овадан нәдип аласамсык болмасын!

Овадан (*йылгыряр*). Эжемжан-да! Тапыберйәр-дә!... (*Өз-өзүне*) Овадан, Овадан, эжемжан сени Ашгабатлы этжек-дә!

Шахым. Эй, акмак, аталап отуран гепини гулагың эшидйәми?!

Маман. Шахым, Шахым, ики жуваның ыкбалы чөзүлйәркә растыңы айтмалыдыр! Гытжа дулдегшир гоңшым болуп Оваданың аласамсыкдыгыны букса, менем леллим, лалла, лөллекге Семендерин маковдыгыны буксам, биз Худая душман борус!

Атдан (*өр-гөкден гелйәр*). Эй, харам хелей, Семендер лалламышмы?

Маман. Вaeй, какасы сен борсуң-да Семендер лалла болмазмы!

Шахым (*юваш*). Бажа, хелейлеримиз бир мелгун пикире-хә мүнди!

Гытжа. Вай, өмрүмизде бир гезек хаыкаты айдайдык вели, эййәм мелгун болайдыкмы? Какасы, какасы, ери мен нәдип жанажан гоңшымы алдап самсык, селки, сөлите гызымы акыллы гыз дийип сокуп гойберейин?!

Шахым (*дергазан*). Эй, хатын! Эй, айырха! Эй, хардежжал, сен самсыкмы?

Гытжа (*гүлйәр*). Вaeй, кырк йыл яшашып мениң самсыкдыгымам билеңокмы? Мен самсык, акмак, йөне оңа дерек Худайым берипдир маңа берип билен гөрк-гөрмегини! (*Мамана гөз эдип овсуняр*) Мен ялта, налажедейин, хасы, йөне оңа дерек Худайым берипдир маңа перипейкерлерин кадды-каматыны!

Ол яш гелин ялы товланжырап кадды-каматыны Мамана гүжеңлейәр.

Маман (*кинесини, гахарыны ювудын*). Гытжа, сенден гөвнүм битендир! Мени багышла доган, якасыны гарагәз кирледип, эллерини гарганың аягы ялы чорладып йөрен Семендеримин иңирдисине чыдаман савчы геләйдим...

Атдан. Хей, хей, хелей, Семендерин эллери чорлымыдыр?

Маман. Вaeй, сен онуң аякларының чоруны бир гөрседин! (*Гытжаның гулагына юваш*) Вах, Семендер билен какасындан яңа ичим... (*Гытжа үфлейәр*) Үфффф!

Гытжа. (*сеңригини йыгрып*) Бай-бов, асыл ичин от билен ялын экен-ов! (*Маманың гулагына юваш*) Овадан билен какасындан яңа мениң ичим... (*Мамана үфлейәр*) Үфффф!

Маман. Бай-бә, сениң ичин халыс порсап гиден экен-ов!

Атдан. Эй, хатын, сен гудачылыгы бозжак болуп отырмың?

Маман. Вай, дүңеленип йөрен диндугыңа гызыны бержек болуп дуран бармы?!

Шахым. Арвахдан болан албассы! Сен гудачылыгы бозжак болуп дурмуң?

Гытжа. Вaeй, сениң сөлитәңи алжак болуп дуран бармы?

Атдан. Харам хелей, мениң Семендерим дүңеленип йөрөн диндук болдумы инди!

Шахым. Мениң ай ялы гызым сөлите болдумы инди!

Сахна гараңқыраяр, саз гүйчленйәр, Атдан аялына, Шахым аялына топулар. Гох-галмагал, гык-бак, мебеллериң шакырдысы, гарасай улы гонгун туряр. Чыра сөнийәр.

Сахнаның өңүнден Маман билен Атдан гелйәр.

Атдан (*диш гыжсап*). Эй, харам хелей! Би нәме этдигиң болды?!

Маман. Вай, мен азнавур ялы оглума, дипломы ёк, байлыгы ёк гызы алып береринми?

Атдан. Сен хөкман Семендери Сапа дайыңа гул этжек-дә!

Маман. Шырлаңгырда хан боландан, Сапа дайымларда гул болсун!

Олар гечип гидйәр. Сахна ягтылар. Гытжа жақжақ гүлйәр, Шахым гахарындан ярылайжақ боляр.

Шахым. Эй, имансыз, өз гызың гудачылыгыны бозуп аклың ниреде сениң?

Гытжа. Вай, мен Маманың маңкалысына дагы гыз береринми? Хей, мен Шырлаңгырың шагалына гыз береринми?!

Шахым (*дергазан*). Гызыңы бермежек болсаң, башга бахана гытмы? Гүл ялы Оваданжана селки, сөлите дийип бормы?

Гытжа. Ваей, йигрими үч яшап, чөрек япып билмесе, палав биширип билмесе сөлите бор-да!

Ички жайда гапының агзында дуран Овадан йүзүни тутуп гидйәр. Шахым аялына голайлар.

Гытжа (*чөвжсейәр*). Бол ур, бол уржақ болуп бир гөр! Бессир шунча йыл мура-мугт урлуп йөреним!

Шахым (*награ дартяр*). Эй, Аллам, мен сени депәме гөвхер жыга эдип гөтердим, а сен... сен башыма чыкып товкы болдуң! Уввв!

Чыра сөнийәр.

Икинжи перде

Единжи гөрнүш

Сахнада Семендер, Гайгысыз, Мәтер үчүси.

Семендер. Бег йигитлер, сөйгүлилериңизи Шырлаңгыра тайынлаяңызмы?

Гайгысыз. Мен темен, Хумайжан сапагымдыр. Мен хана Хумайжан гойнумда чырпынып ятан дерямдыр!

Мәтер. Мен нирә йөр дийсем йөрмесе поса билен Зүлейханың жанжагашыны алаймаянмы!

Гайгысыз (*хайран*). Эй, эй, сен Зүлейха билен огшашямыңам?

Семендер (*хайран галып, өйкүнийәр*). Эй, эй, сен үч йыл бәри халашып Хумайы огшабам гөреңокмы? (*Гайгысыз башыны ыраяр*).

Мәтер. Хах-хах-ха, Хумай билен пынханда душаңызда матал айдышыңызмы я чигитжик чигитлейәңизми? Пахай, акмак, алжақ харыдыңы ысгап гөрмән, дадып гөрмән, леззетини алып гөрмән өйленәймек бормы?

Гайгысыз. Өпжек болсам урялай...

Мәтер. Акмак, шол огшабер дийдиги-дә! *(Семендере гөз гыяр)*. Мен Зүлейхама огшашманың дүрт мүн дөрт йүз гөрнүшини өвретдим. Инди ай ярымдан бир бәри Зүлейхадан экзамен алян. Экзаменден бәшлик билен гечәймесең өйленмейән дийип горкузян. Гөргүлижик шейле бир жан эдйәр, шейле бир огшаяр...

Гайгысыз *(мөлөрийәр)*. Посаның дөрт мүн дөрт йүз гөрнүши бар-мей?

Семендер *(башыны яйкап)*. Семендер, Семендер Шырлаңгыра гелниң билен диңе сен гитмели борсуң-ов!

Мәтер *(сола бакып)*. Эй, гелйәрлер! Семендер, ханы ысыңы-кокуңы алда гөтерил!... Гайгысыз, сенем самсыклыга сал, алда-мулда, гараз поса билен Хумайың эркини ал! Ёгсам Шырлаңгыра Семендер икимиз гитмели боляс-ов!

Семендер икиси гидйәр, Хумай гелйәр, ол газаплы гөрүнйәр.

Гайгысыз. Хумай! Хумайым, мен сенден өйкелейән. Ынха, шейдип яман өй-ке-ле-йән!

Ол гүлкүнч өйкелейәр, Хумай йылгыяр.

Хумай *(яңсылы)*. Сен менден нәме дийип өйкелейән?

Гайгысыз. Мен нәме дийип өйкелемәйин? Ханха, Семендер хер гүн сөйгүлиси билен душушып, ышкың кейпи-сапасыны гөрүп леззетинден ганяр.

Хумай *(билесигелижси)*. Вай, Семендер ким билен халашяр?

Гайгысыз. Мен нәбилейин. Ханха, Мәтер болса Зүлейха огшашмагың дөрт мүн дөрт йүз гөрнүшини өвредипдир. Биз болса огшашыбам гөрөмзөк.

Хумай *(есер)*. Сенем маңа посаның дөрт мүн дөрт йүз гөрнүшини өвредәйсем диййәмиң? *(Гайгысыз баш атяр)*. Сен огшашманы нирден өвренип йөрсин?

Гайгысыз. Кинодан, китаплардан өврендим...

Хумай. Бар онда кинодакылар-да өврет!

Гайгысыз. Хумайым, йылың аягына дурмуш гуржак болуп йөрүс. Мен болса алжак харыдымың хилинем билемөк, ысгабам гөрөмөк, дадыбам гөрөмөк! Огшаялы-да, нәме посаң гутаржак болуп дурмы?

Хумай. Хә, сен алжак товарыңың хилини гөржекми? Ынха, саңа товарың хили, ынха саңа товарың дады! *(уряр, Гайгысыз гачяр)*. Индем гел мениң яныма!

Гайгысыз. Хумайжан...

Хумай чынлакай гөрнүше гирйәр, Гайгысыз горкуп ызлайын йөрейәр, Хумай хужүм эдйәр.

Хумай. Гайгысыз, мен ким?

Гайгысыз. Сен мениң Хумай гушум.

Хумай. Хумай гушуң меканы кайда?

Гайгысыз. Учмахда.

Хумай. Учмах кайда?

Гайгысыз. Учмах аршы аглада.

Хумай. А сен мени нирәк алып баряң? Я Алланың учмагы Шырлаңгырда ерлешйәрми? Хумай гушуң месгени инди Шырлаңгыр болдумы?

Гайгысыз. Хумайым, сен мениң багт гушумсың! Сениң саяң дүшсе Шырлаңгыр Алланың учмагына айланыр!

Хумай. Гайгысыз, билип гой! Хумайың көлегеси Шырлаңгыра дүшмез! Эгер института гирип билмесең, сенем Хумайың саясында саяламарсың!

Гайгысыз. Хумайым, бизиң багтымыз, байлыгымыз, белентлигимиз Шырлаңгырдан башланыр!

Хумай. Шырлаңгырдакы багты, байлыгы, белентлиги башыма япайынмы!

Олар гидйәр, шол тертипде Мәтер билен Зүлейха гелйәр, оларам секизлик ясап сахнада айланар. Зүлейха чына беримсиз оюн биле.

Мәтер. Зүлейха, сен кемиш-кемиш эдип аглажак болямың?

Зүлейха. Вай, мен агламан ким агласын!

Мәтер. Хә?

Зүлейха. Сен Шырлаңгыра гидйәңмишиң. Мен болса хамыр югрупп нан япып билемок-да.

Мәтер. Пахай, Зүлейха, мен гөмме чөрөк биширерин.

Зүлейха. Мен нахар-шорам эдип билемок-да.

Мәтер. Мен гөмме ишлекли биширин.

Зүлейха. Мен гейим-гежимем ювуп билемок-да...

Мәтер *(сынлаяр)*. Сен нәме эдип билйәң?

Зүлейха *(мүйнли)*. Мен сессиз аглап билйән.

Мәтер. Ене нәме эдип билйәң?

Зүлейха. Сесли аглап билйән.

Мәтер. Ене нәме эдип билйәң?

Зүлейха. Гыгырып билйән, сөгүнип билйән, агладып билйән!

Мәтер. Хах-хах-ха. *(юваши)* Зүлейхам, мен гүндизине депәмден гум совруп ишләрин, гижә нан япарын, нахар эдерин, кир юварын, галан ишлерем битирерин!

Зүлейха. Вай, сен гүндиз депәңден гум совруп, гижәде омадаклап *(гүлйәр)* кир ювсаң, мүнәдекләп хамыр югурсаң, башыңа яглык оранып чөрөк япсаң гул борсуң-да!

Мәтер. Мен гул болжак! Мен Зүлейха периниң гулы болжак!

Зүлейха *(бирден гахарланып гыгырар)*. Ай акмак! Ай тентек! Ай телбе, хей Зүлейха пери гулы сөрми?

Олар сахнада секизлик ясап гидйәр. Хумай, ызында Гайгысыз гелйәр.

Гайгысыз. Ханы сен маңа «өлсем, ериңки, өлмөсөм сениңки» дийип әхт әдйәдиң-ле! Ханы сен маңа «яшасак-да билежә яшарыс, өлсөк-де билежә өлерис» дийип, вада берйәдиң-ле!

Хумай. Йөр, билежә өлүмә гидели! Йөр Ая чыкып мавы бошлуга өзүмизи оклалы! Эмма сениң ызыңа дүшүп Шырлаңгыра гидер өйтмегин, себәби Шырлаңгырда яшайыш ёк! Акыллы адам ол ере гидип өлмөзем!

Олар сахнаның төрүнә чекилйәр, өңки тертипде Зүлейха билен Мәтер гелйәр.

Мәтер. Ханы сен маңа «Сен төрүмиң ханы, көңлүмиң солтаны диййәрдиң-ле!»

Зүлейха. Элбетде, сен төрүмн ханы, көңлүмн солтаны! Эмма акыллы адам Шырлаңгырда ханам болмаз, солтанам!

Мәтер (*хайран галяр*). Вай, инди сен мениң бейләме гечжегем дәлми?

Зүлейха. Сениң бейләңе Гөроглының Гыратыны огурлан Зулман кемпир гечсин!

Мәтер. Ай, онда мен сениң бейләңе гечэймейәнми?

Зүлейха санажы билен уряр.

Хумай гелйәр, ызындан Гайгысыз. Хумай жакжаклап чына беримсиз гүлйәр.

Хумай. Мен саңа айтмадыммы Мәтериң аласамсык дийип?!

Зүлейха. Мен саңа айтмадыммы Гайгысызың дири самсык дийип!

Хумай. Сен ювмарлап айдан экениң-ә! Гайгысыз башыңы сатын алып, ер гутарянча гачмалы самсык экен!

Зүлейха. Мәтер болса ер гутарянча ковалап урмалы самсык экен!

Хумай Мәтере хүжүм эдйәр.

Хумай. Ай, акмагың акмагы! Зүлейха пери ялы гыза ашык болан йигит Сейшел адаларыны сатын алып, Зүлейха перини хан эдйәндир!

Зүлейха Гайгысыза хүжүм эдйәр.

Зүлейха. Ай, тентегиң тентеги! Хумай перә ашык болан йигит Зөхре йылдызыны эеләп, Хумайжаны Гүн улгамының Худайы эдйәндир!

Хумай. Бизиң аласамсыкларымыз...

Зүлейха. ...дири самсыкларымыз...

Хумай. ...Семендер ялы сөлитәнің ызына дүшүп...

Зүлейха. ...бизи Шырлаңгырда гарабаш әйлежек, гул әйлежек...

Хумай. ...бизи Шырлаңгырда эшек кимин ишледип ат-абрай алжак!

Зүлейха. Чау! Шырлаңгырың шагалларына салам айдарсыңыз!

Хумай. Чау! Шырлаңгырың сыртланларына салам айдарсыңыз!

Олар жакжак гүлүшип гидйәр, Мәтер шок боляр, Гайгысыз хашлап агыр дем аляр.

Саз...

Мәтер. Охо-хо-хо... Гызлара нәм болдай?

Хумай билен Зүлейха пердә дуланып олары сынлаяр.

Гайгысыз. Хам-хыял көшгүмиз сынды...

Мәтер. Зүлейха гитди... Жигерде жаным гитди... диним-иманым гитди...

Гайгысыз. Сүйжүже укудан ояндык... оваданжа дүйшүмиз йыртылды...

Мәтер. Мен саңа Зүлейха гитди диййән! Хумай гитди диййән!

Гайгысыз. Гитселер гидип гечсин! (*Мәтер гитжәк боляр, Гайгысыз голундан тутяр*) Саклан! Ызындан барып ялбардыгың, Зүлейха гылавланар, өжүгер! Ызындан гитмесен, көр болуп өзи гелер!

Мәтер (*мөлөрийәр*). Сен нәме озал гыз болуп гөрдүңми?

Гайгысыз. Ышкың ёлы шейле! Хич зат болмадык ялы аркайын яшабер!

Мәтер. Ай, акмак, жан Зүлейхада гитди! Мен жансыз нәдип яшайын?!

Мәтер гитжәк болуп дызаяр, Гайгысыз даяв, гойбермейәр.

Гайгысыз. Шумат дагы бардыгың багтың ятыр! Зүлейха сени гул эдйәр!

Мәтер. Ай, акмак! Мениң максадым, матлабым Зүлейхажана гул болмак-да!

Гайгысыз. Гызлар гулы сөймейәр!!! Мәтер, эркек бол!

Мәтер (*гыгыряр*). Ай, маков, Зүлейхадан айрылып эркеклиги башыма япайынмы?

Гайгысыз. Шырлаңгыр нәме?

Мәтер. Шырлаңгыр күдүмиң кайына гитсин!

Гайгысыз. Сөз нәме? Әхт нәме?

Мәтер (*келлесини тутуп увлаяр*). Уввв! Гайгысыз, гардашым, жүмле-жахан бир яна, Зүлейха бир яна! Озалам мен оны зордан ырдым, зордан! Мен Зүлейханы йитиренимден... Уввв! Уввв!

Гайгысыз бирден башга адама өврүлйәр!

Гайгысыз. Эй, пекге, нәме увлап дурсуң! Гызлар гитди, гызлар! Йөр, Хумайдан айрыланымдан!... Уввв! Уввв!

Ол Мәтериң голундан тутуп уграяр, өңлеринден Семендер чыкяр.

Семендер. Сакланың, достлар сакланың!

Гайгысыз. Семендер, ёк бол ёлумыздан!

Семендер. Гызларың гиден ери болмаз! Сөйгиниң эшрети айралыкдан, ахы-пыгандан аңырдадыр! Дурмушың байлыгы, багты азапдан, гүзапдан аңырдадыр! Ынсан белентлиги болса... би дуран пес ериңизден гөрүнмейәр! Бейге галың, достлар бейге галың!

Мәтер. Семендер, сен пака пелсепе отарып, Шырлаңгыра болсады, кәшкәди экибер!

Олар гидйәр, Семендер башыны яйкап гидйәр.

Мәтер саг голуны гөзүне көлеге эдип гарап дур. Ол етип гелйән Зүлейханы гөрмедикден боляр. Зүлейха гапдалындан гечиберәжәк боланда саклаяр.

Мәтер. Чүшш, Зүлейха! Гөрмейәмиң, ол бөлек-бөлек акжа жеренлери! Чүш, үркүзәйме! Оларың аңырсындакы пейзагына отлашып йөрән дүегушлара, токлытайлара, тавусгушлара сын кылсана!... Эй-хо! Деряның якасындакы губа газлара, яшылбашлара дагы серет, олар яңыжа сува дүшен пери-пейкерлер ялы далмынышып, даранышып өзлерине тимар берйәр! Ханха, хол чарбаглык, үзүмзарлык болса Мәтер байың мүлки!... Асмана башыны дирәп дуран ак чынарларың янында овсунып, өзүне тимар берип дуран овадан гелни гөрйәмиң?

Зүлейха. Ёк.

Мәтер. Ёгса-да сен оны гөрмерсиң! Себәби ол сен! Сен!

Зүлейха. Ханы сенем гөгүңе бак! Хол асмандан учуп гелйән дикучардакы Зүлейханы гөрйәмиң?

Мәтер. Гөрйән, бай-бай гөзлерими гамашдырып баряң-ов!

Зүлейха. Гудбай! Мен тәзе тапан небит ятагымыза барян!

Мәтер (*чыны билен гөгә элини булайлаяр*). Зүлейха! Зүлейха, гөвүн йүвүрдип ядаңсоң шол гүлгүзарлыкдакы тыллайы көшкүң янында гонай! Шол сениң коттежиндир!

Зүлейха. Вай, нежис, сениң хыялың хақыкат боля-да, мениңки гуры хыял болмалымы?! (*накеди билен Мәтери уржак боляр, Мәтер гачан боляр*)

Мәтер. Ур Зүлейхам, ковалап урубөр, тә Шырлаңгырдан чыкянчак, ковалабер!

Зүлейха оны ковалаяр, Мәтер гүлүн гачяр.

Секизинжи гөрнүш.

Башлык Семендериң кагызларыны еке-еке окап, үнсли сынлаяр. Ол хамана өзи билен гүрлешйән ялы гүрлейәр.

Башлык. Шырлаңгыр... Мүлк – мейилнама... Огул, сен Шырлаңгыра барып бир гөрдүнми?

Семендер. Арада Шырлаңгырда үч-дөрт гүн дынч алдык, айландык. Кейик ковалап йөрен ики саны вагшы моторлыны тутуп, полисия табшырдык.

Башлык Семендери ичгин сынлаяр.

Башлык. Шырлаңгыр... Яшыл язларың яйласы! Язда барсаң дурналарың, губа газларың яйласы! Тутуш бир этрап ачып болжак яйла! Шырлаңгырда сиз нәме экжек боляңыз? *(йылгыряр)* Гөзүңе сөвейин Шырлаңгыр түйс болсады экип, кәшкәди алып, бай болуп йөрмели ердир!

Семендер. Мәммет ага, биз Шырлаңгырда адам башына бәш гектар үзүм, бәш гектар говача, шончада мивели баг экжек!

Башлык. Бәш гектар үзүмиң гыркымыны оңарсыңыз... отагынам оңарсыңыз диели, йөне онча гектар үзүме йүз мүң сүтүни ниреден тапарсыңыз, сими нәдип чекерсиңиз?

Семендер. Мәммет ага, мейилнаманы долы окасаңыз хеммеси гөркезилендир. Биз үзүми агзы гиң чуң жояларда экерис, йыл бойы яган ягыш-гар гөни үзүмлерин дүйбүни сувлар. Йылда үзүм багымызы шор сувдан бир я икиже гезек суварыс. Жоялардан сув агдармасаң, отаг болмаяр! Атам пакыр «Үзүм диениң гарпыз ялы бир затдыр, биярасыны ере гойберсең, хасылы көп гетирер, хич хачан совук урмаз! Үзүм гарпызың битйән сувсуз чөлүнде-де битйәндир» диерди.

Башлык *(хас ичгин сынлаяр).* Бәш гектар үзүм йылда азындан йүз тонна хасыл берйәр. Сиз онсоң оны нәдип исрип этмән, йыгып, чекип билерсиңиз?

Семендер. Биз Шырлаңгырда халылы экжек, диңе ирки, аралык хем гички бидәне үзүм экжек! Биз хасылы шол ерде кишмиш эдерис!

Башлык. Семендер, мениң келләми агыртма! Ханха, эжениң башарман ташлан бир гектар ери бар, гит-де экибер!

Семендер *(айгытлы кешбе гирйәр).* Мәммет ага, Гарагумуң ортарасында Жейхун ялы Терең деря чекдик! Мен ики йыл Алтын асыр дерясыны чекдим, эксковатор сүрдүм. Деряның ики кенарам гөзетимсиз яйлалардан, дүзлүклерден долы. Биз Гарагумы гүлзара өвүржек, биз өмрүмизи топрага багш әйлежек, биз топрак билен багрыны бадашдыран мүлкдар болжак дийип дурус!

Башлык оны довамлы сынлаяр.

Башлык. Сиз болаңызда кимлер боляр?

Семендер *(ере бакяр).* Гелинлигим икимиз.

Башлык *(гең галып).* Гелинлигиң ким?

Семендер. Декабрда тойда гөрерсиңиз.

Башлык (*кейинли гүлйәр*). Хах-хах-ха! Өйлен, өйленен гүнүң, пикириң үйтгәр! Онсоң сениң гөзлегиң Шырлаңгыр яйласы дәл-де, яш гелниң язлагы болар!

Семендер. Ёк, пикирим үйтгемез!

Башлык. Декабрда үйтгемесе, томусда үйтгәр... Гарагумың оррук ортасында түркмен томсуның жоқрама ыссысы салкынжак жайларда бичилен планы үйтгедип гойберйәндир!

Семендер. Маңа ынанайың, мениң пикирим үйтгемез!

Башлык. Шырлаңгыр мундан сегсен бәш километр. Томус гурат машында дөрт сагатда барып боляр. Сен оңа нәдип гатнарсың?

Семендер. Биз Шырлаңгырда жай салып яшажак.

Башлык (*геңленйәр*). Икижигиңизми?

Семендер. Адам ата билен Хов эне уллакан дүнйәде ики болуп яшапдыр-а!

Башлык. Семендер! Семендер! Обадаң яныңа екеже ёлдаш тап! Мен саңа мүмкин болан, мүмкин болмадык әхли көмеги эдйән! Эмма ёлдаш тапман гечәерсиң!

Гайгысыз гөчгүн билен жая гирйәр, Семендериң гөзи ачылар.

Гайгысыз. Кака, мен Семендериң ёлдашы!

Башлык оглуны сынлап хайран галяр.

Башлык. Сен?... Хах-хах-ха. Ханы сен арада шу йыл хөкман окува гирйән дийип әжеңе сөз берип дуран ялыдың-ла?..

Гайгысыз. Ондаң бәри пикирим үйтгеди.

Башлык. Оглум, мен сениң ёкары билимли болмагыңы ислейән...

Гайгысыз. Әжемем билим алмагымы, сен ялы башлык болмагымы ислейәр. Кака, мен айгытлы нетижә гелмек үчин көп ойландым. Кака, кака сен ынха йигрими йыл бәри башлык. Сениң башлыклығың зерарлы мен ярым етим улалдым. Сен мыдама гара даңдан ише гидйән, мен сүйжи укудакам ишден гелип әжем айтмышлайын, агзың чөрекли уклап галян, эмма ханы сениң шонча йылда газанан байлығың? Ховаланып дуран жайымыз ёк, малымыз ёк, хатда сениң кәренде ериңем ёк, сен маңа нәме мирас гойжак?

Башлык. Оглум, мен обама, юрдума, Ватаныма гуллуқ этдим! Менден саңа улус-илиң хорматы мирас галар!.. Огланлар, сиз Алтын асыр дерясының гурлушығында ишледиңиз, харбы гуллыгы тамамлап гелдиңиз. Сизиң гурсагыңызда яшлык хыжувы жош уряр! Сизиң калбыңызда галкынян Ватана буйсанч, беркарар Дияра сөйги хейжана гелйәр! Яш башыңыздан өзүңизи гөркезип, ат-абрай алмак пикириңиз албай булаяр!.. Романтика! Яшлык гөчгүни!.. Эмма романтика бир зат, дурмуш башга зат!

Семендер. Мәммет ага, Геродотдон, Страбондан башлап юрдумыза гелен жаханкешделер, алымлар түркмен топрагыны үзүмиң, писсәниң, хозуң, инжириң, гавун-гарпызың ватаны дийип арша галдырыпдырлар...

Башлык. Билйән, оқапдым... Базара барып кишмишиң, хозуң, писсәниң Ватанында оларың бахасыны гөренимде дайханлығыма, башлыклығыма утанян!

Гайгысыз. Онда bize ругсат бер-дә кака!

Башлык. Көшеклер, сиз окув дийип, гулук дийип үч-дөрт йыл бәри обада болмадыңыз. Мундан үч йыл озал Алтын Асыр акабасы Шырлаңгырың деңинден гечди. Үч йылда мен обада ниже ёла маслахат этдим, ниже ёла йыгнак гечирдим, Шырлаңгырда учмах гуруп болжакдыгыны ынандырдым, эмма Шырлаңгыра гидип экин экжек екеже адам тапып билмедим!

Семендер. Мәммет ага, адамлар илкинжи эдим этмәни кын гөрйәр, халыс эндик эден яшайыш йөрелгесини үйтгетмәни халамаяр. Агшам кәрәндечилериң маслахатыңда Шырлаңгыры өзлешдирмәге зарпчы яшлар топарыны дөрөдйәс, он-йигрими адамы сайлап аляс дийип гөр... Психологияның кадасы боюнча үстүң басгы болаймазмы...

Саз гүйжәйәр, Семендер теклибини айдып башиаяр, башлыгың йүзүнә йылгырыш чайылар.

Авансеена

Сагдан кинниван саначлыжә Хумай, солдан Гайгысыз гелйәр.

Гайгысыз. Хумай салам!

Хумай. Айрыл ёлумдан! Сен!... Сен... Мениң ал-яшыл арзув-хыялларымы, шамчыраг ялы овадан гележегими Шырлаңгыра чалшан акмак сен!

Гайгысыз /кагыз узадыр/. Ал сен мениң «Мүлк мейилнамамы» окап гөр! Мен сениң ал-яшыл арзув-хыялларыңы Шырлаңгырда чарбаглыга, гүл-гүзарлыга өвүрип, бай хем беркарар Гележегиңи бина этжек!

Хумай /гыгыряр/. Айрыл ёлумдан!

Ылгап Мәтер гелип ара гирйәр.

Мәтер. Сакланың! Сакланың! /Гайгысыз/ Акмак! /Хумая/ Хумай, маңа гулак гой! /Хумай гулагыны өвүрйәр/. Гөрйәмин Хумайжаның гулагындакы ашык ялы сырғаны! Гөвхер гашам Зөхре йылдызы ялы! /юваш/ Гызлар, нәме дийип ала-бөле гулагыны безәп беслейәр? Ёл салгы берйәр, акмак! Зенан диен миллети гулагындан авламалыдыр! Овадан, мүшки энверлиже сөзләр билен гулагындан гирип, йүрегини эеләп, солтан болмалыдыр!

Гайгысыз. Эйсе сен окув дийип сөйгинден гечип барямың?

Хумай. Сен Шырлаңгыр дийип сөйгинден гечсең, менден гечсең, менем сөйгимден гечйән!

Хумай угряр, Мәтер онуң өңүнә гечип голларыны далдалаяр.

Мәтер. Сакланың! Сакланың!.. Эгер сиз сөйгиңизден гечип гитсеңиз – онуң алы хезретлери *Сөйги өлер, Сөйги өлер! Өлдүрилен сөйгүниң* гүнәси болса элхенчдир! Сизиң икиңизем өмүрлик ахы-эфган, гам-гусса, дерди-пыган юрдуна сүргүн эдилерсиңиз! Өмүрлик!.. Эшидйәңизми - Өмүрлик!

Хумай /кинай/. Эй, Худай! Мәтер – акылдар!.. Акылдар Мәтер сөйги хем жеза хакда пелсепе отаряр!

Хумай угряр, Гайгысыз лапыкеч хашиаяр.

Мәтер /гөгә эл герип/. Эй, Аллам, өмрүмде биринжи гезек багрымы паралап ялбарян! Зүлейха билен Хумай окува гирмәге баранда профессорлар илкинжи экзаменде икисинем гайдырып гойберсинлер! Гөргүлилер

келеменләп гелшине дады-перят эдип, Зүлейха мениң гужагыма, Хумай болса Гайгысызың гужагына дүшсүн! Омын!... Гайгысызжан, йөр, август айының ахырына ченли гужагыңы тайынлабер!

Хумай гидйәр.

Докузынжы гөрнүш.

Гытжаның өйи. Хумай сессиз ярым-яш аглаяр. Зүлейха бирде кемиш-кемиш эдип аглажак боля, бирде оюн эдйән ялы, бирден чыны ялы. Овадан олары сынлап дур.

Зүлейха. Хернә сени ерлер ювутсын-да Семендер!... Хумайжаны агладып... алан гызың албассы, гайын энең аждарха болуп чыксын-да!

Овадан */йылгыряр/*. Бей, овадан аглашып, овадан гаргаяңыз-ов! */кинниван видеокамераны алып олары сурата дүшүрйәр/*. Янгынлы ышкдан ядыгәрлик! Зүлейха, сенем агла!

Зүлейха. Хумайжаның катра-катра гөзяшлары йүзүнден готур болуп чыксын-да Семендер! Худайым саңа бир гөзи шуллы, бейлекиси гүлли, энеги гыллы, хүлли-хүлли, телли-пелли гызы ёлдаш этсин-дә! */Ол пулемёт атан ялы херекет эдйәр/* Та-та-та! Та-та-та-та! Хернә мүжеррет өтесин-дә Семендер! Та-та-та-та-та-та!

Овадан */йылгыряр/*. Та-та-таң нәме гыз?

Зүлейха янына барып гулагына пышырдаяр.

Зүлейха. Хапарак... пайышырак гаргышларда гыз.

Овадан. Улыгыз халыңа шейдип гаргап йөрмек бормы гыз?

Зүлейха */өр-гөкден гелйәр/*. Гаргышмы шулар? Буларданам гаргыш бормы? Мен-ә йөне Хумайжаның йүрежиги көшешер ялы оюн эдип гарган болян. */янына барып ювашжә/* Мен гахар эдип гаргайсам екеже жүмледе Семендери какындырып-силкиндирип ташлаян! Вай, вай, мен нейлэйн-эй... */чыны-ойны билен аглаяр/*

Овадан. Зүлейхажан, агламасана!

Зүлейха. Вай, мен нәдип агламайын?! О нежис Семендер зерарлы Хумай Гайгысыздан, Гайгысыз Хумайдан айрылды. Гайгысыз билен Хумайың ышкы-ха өлди, Мәтер икимизин сөйгимиз болса ренемасияда ятыр! Бу гүн өлжегем, эрте өлжегем белли дәл! Семендер, Семендер Шырлаңгырда газан илкинжи чукурың... */айнап Хумая гөркезмән йылгырып, ойнаяныны билдирип/* Гүв-гүв-гүв! Гүммүр-гүммүр-гүммүр-гүв! */Топ атяның херекетини эдйәр/* Гүв-гүв-гүммүр-гүв!...

Овадан. Гүммүр-гүвүң нәме?

Зүлейха */Хумая гөркезмән йылгыряр/*. Тәзе-же им-порт гаргышлар!

Овадан. Гайгысыз билен Мәтер сизден гечип Шырлаңгыра гидйән болса, оларың сөйгүси сөйги дәлдир! Эгер сиз Гайгысыз билен Мәтер Шырлаңгыра гидйә дийип олардан гечйән болсаңыз, онда сизин сөйгиниз сөйги дәлдир!

Зүлейха */өр-гөкден гелйәр/*. Вай, бизин сөйгимиз сөйги дәлмишми?! Хумайжан ханы шу гырнага хүнүбирян аглап гөркезсене! Я мен увлап гөркезейинми?!

Овадан. Семендер...

Зүлейха */алланичикси гыгыряр/*. Гайдып шол некгендәнің адыны тутужы болайма! Үфффф! Ады йитмишиң адындан орта асырың ысы гелип дур! Пүфффф! Ады гурамышың адындан гадым хұжрелериң ысы күкәп дур! */Овадан сынлаяр/* Гыйв, гыйв, Семендере гаргасам сениң йүзүң агарып-гөгерип дурла...

Овадан */уяляр/*. Гоявери гыз...

Зүлейха Хумайың голундан тутуп Оваданың янына элтип гошарындан тутдуряр.

Зүлейха. Ган дамарындан хұшгәр тут! Хәзир мен гаргайын вели! */Ол Овадана ичгин середин/* Семендер, Худайым сениң маңлайыңа кел гызы, көр гелни язан болсун-да ылайым! Нәдйә, дамарда ганы чабаланярмы?

Хумай. Зүлейха, саңа оюн-томаша герек.

Зүлейха Оваданың гошарындан тутуп сынлап дуришуна гаргаяр.

Зүлейха. Семендериң халашып йөрән гызыны эжеси зор билән гарры-гурта дурмуша чыкарсын-да ылайым!... Вай, би гырнак Семендери сөййә! Сөййә!

Овадан. Гойсана гыз...

Зүлейха. Хәзир...Хәзир... */Ол Овадана ичгин бакып, пулсыны сындырман, Оваданың гулагына пышырдап баишляяр, Овадан йылгыряр/* Сөййә, Овадан Семендери сөййә!

Хумай. Хей Овадан Семендери сөөрми?!

Зүлейха. Сөййә, сөййә, Семендери сөййә!

Овадан. Менми?

Зүлейха. Хава сен!

Овадан */жәкжәклап гүлйәр/*. Гызлар, гызлар, мен Сөйгиден бейик, Багтдан овадан! */овсуняр/* Хей мен халашып, сөйүшип дурмуша чыкжак түркмен гызына меңзейәнми?!

Зүлейха. Эгер сен бизи хижрана сезевар эден Семендери сөйәйсең...

Овадан. Зүлейха, гаргама гыз! Гаргышың ярсы өзүңе гайдып гелермиш...

Зүлейха. Вах, мен нәдип гаргамайын о сүссеге! Семендер Шырлаңгыр дийип ашыклары ода берди ахыры!

Гытжә гелйәр, ол гөйә гүррүңи долы эшиден ялы гүррүңи довам эдйәр.

Гытжә. Гызлар, Семендер дүрс ёлы сайлапдыр! Сиз маңа ынанайың, мен дурмушда ялңышып гөрдүм... Шахым икимиз он секиз яшап-яшаман дурмуш гурдук. Гайынларым менем, Шахымам дийсең говы гөйәрди. Биз гайын атамың, гайын энемиң ганатының астында докуз-он йыл яшадык. Олар көрпесини өерип, бизиң рысгымызы айырды. Бизем докуз-он йылың ичинде жайымызы гара келледен долдурыпдырыс... Онсоң жай салмалы болдук... Жайың бергисинден чыкянчагам чагалар етишди. Олары окатмалы, өермели-иллендирмели болдук... Гарасай, биз яшап гөрмедик.

Зүлейха. Гайынларыңызың ганатының астында-да яшамадыңызмы?

Гытжә. Гайын атаң, гайын энәң өйүнде-де яшайыш бормы?! Ынха, Семендер вели дөрт-бәш йыл гелни билән ылгар, жай эдинер, улы мүлк эдинер! Мүлки хасыл берип башлансоң ислейшиче яшар!

Зүлейха. Вай, новжуван яшыңы Шырлаңгырда өтүрүп, газанылжак байлык нәмә деркар, пул нәмә деркар?!

Хумай. Гытжа эже, сен Оваданы Семендериң ызына дүшүрүп Шырлаңгыра ибермәге дөзермиң?

Гытжа. Оваданжан несип болса, шу йыл университете гирйәр! Амаш какамың оглам дипломатлыкда окап йөр. Оваданжан дурмуш гуруп бир гүн Парижден, бир гүн Рио-де Жанейродан чыкар!

Зүлейха */улудан дем аляр/*. Хай, нәбилейин-ов! Оваданжан */яңсылап/* Рио-де Жанейро дийип Шырлаңгырдан чыкаймаса биридир!

Гытжа */хонданбәри/*. Маңа Гүлжемал хан диерлер! Оваданжан инлис дилини гутарар, онуң гүрлешйәниниң кичиси инлис билен америкалы болар!

Зүлейха */айнаяр/*. Хезрети Гүлжемал хан, Маман эже сизе сөз айдып гелди герек? Маман эже баран еринден апарман, уран еринден гопарман гайдян аялмыдыр?!

Гытжа */хонданбәри/*. Маман диййәниң шо-ол чөлүң астындан деря тапып йөрен дивананың хатынымы?! */жакжаклап гүлйәр/* Ожагаз хелейиң ғыңажына шакырдык дакып, ызына ит салып ковандырын.

Маман гелйәр, дессине гүррүңе гошулып гидиберйәр.

Маман. Хакындан чыкыпсың шол хелейиң! */Гызлар гүлүшйәр/* Олар ялы хелейе герегем шол! */ол Гытжаны чете чекип пышырдап/* Гыйв, яш-елеңдериң янында мени масгара эдип йөрме! Икимиз диллешдик ахыры: сенә кован болмалы, менем ковлан болмалы!...

Гытжа. Ваей, диллешмәниңде-де саңа гыз бержек болуп дурунмы мен?!

Маман *(гаты сесде)*. Ваей, мен нәме сениң гызыңы алжак болуп дурунмы?! Семендержан шу йыл окува гирйәр. Оңа Сапа дайымың гызыны алып берйән! Семендержан лукман гелинли, элита жайлы боляр! Семендер Ашгабатда яшар эншалла!

Гытжа */гаты сесде/*. Оваданжан болса дипломат ёлдашы билен бәш йыл Лондонда, бәш йыл Токиода яшар эншалла!

Зүлейха. Буларың диениниң яры чын болса-да, дүнйәни алайжаклар-ов!

Овадан межжимеде чай, дүрли-дүмен гетирйәр.

Овадан. Эже, гечиң ханы, чай ичиң...

Гытжа. Маманжан, төре геч! Оваданжан, палавыңам буглай инди...

Маман билен Гытжа чай башына гечйәр. Гапының даш агзында Семендер пейда боля. Ол габыл телефондан жаң эдйәр, Маманың бойнундан асылан телефон жырлаяр.

Семендер. Эже, сен нирелерде, ничикси ишлери битирип йөрсүң? Мениң важып гүррүңим бар.

Маман. Хәзир бардым оглумжан, хәзир... */Овадан ички аишхана гидйәр/*.

Семендер. Ёк, сен гелме, өзүм барян! */гапы ачылып Семендер гирйәр, хеммелер гең галяр/*. Гытжа эжеме ялкымлы салам! Шырлаңгырлы гызлар сизе-де ялкымлы салам! Эжежан, саңа-да үч-дөрт салам! Соңкы хепдеде икимиз гөршенем дәлдирис.

Зүлейха */чете/*. Саламыңы ите бер, ерчекен!

Маман. Хә, оглум, нәме важып гүррүңиң бар!

Семендер /чына беримсиз оюн/. Эже, мен ач өлдүм-ов!

Гытжа /якасыны тутяр/. Тоба! Тоба!

Маман. Гытжажан, маңа тобалашыбер!.. Ханы оглум, важып гүррүңиң?

Семендер /төверегине гаран/. Ай, эже, ол яман важып, сапсым важып гүррүң-лэй...

Маман. Айдыбер, гулагым сенде...

Эли кепгирли Овадан гелйэр, ол Семендери гөрүп доңуп галяр.

Семендер. Вай, сен нәмә жикжики ялы жикжерен боляң!

Овадан /өзүни эле алып/. А сен нәме жокжоки ялы жокгаран боляң!

Семендер. Сен нәме алахекге ялы хекгерен боляң!

Овадан. Сен нәме ак хокгар ялы хокгаран боляң!

Гытжа /гызына юваш/. Гызым, шол леллим лөллекгеден геп алып галыжы болайма!

Маман /оглуна юваш/. Оглум, гыз дийип шол сөлитәни сылайжы болайма! Бирини дийсе, икисини сугшур!

Семендер. Нәме тиңкәңи дикен боляң! Я дүңйәде мениң ялы тентеги, телбәни гөрмединми?!

Овадан. Вай, дүңйәде сенден башгада телбе, тентек бармы? Вай, вай, айна барып сыпатыңа-сымматыңа бир бак!

Семендер. Овадан дийип овадан адам дакыпдырлар-а! Сен айнада өзүңе сәреджи болайма, мысалаңы гөрүп йүрегин ярылар! Бедрой сен!

Овадан. Бедройыңам бедройы сен!

Маман /юваш/. А гыз, сен Оваданы бермежек болуп икисинем догаладан дэлсиң-дә? Булар сен ёк, мен ёк сөгүшибердилер-ле!

Гытжа /юваш/. Вай, икимизин чагамыздыр-да!... /гүлүшйәрлер/.

Семендер. Овадан, сен йиг-рен-жи! Сен не-жис!

Овадан. Вай, эже! /Овадан уяляр/. Серет, ол маңа йигренжи диййәр!

Семендер. Овадан, мен сени йигренйән!

Гытжа. Сениң дилиң ёкмы? Бол сенем оңа йигренжи дий! Нежис дий!

Овадан. Вай, мен утанян-да...

Гытжа. Утанма! Бол шол нежисе нежис дий! Йигренжи дий!

Овадан /гызарып-бозарып/. Сен йигренжи! Сен нежис! Мен сени йигренйәрин!

Овадан билен Семендер огрын гарашып дымырлар.

Маман /юваш/. А гыз, гөвнүмеми я булар оюн эдип сөгүшйәми? Сөгүшенде хер сөзүңден ялып чабрап, хер жүмләнден авың пүркүлип дурмалы дэлмидир!

Гытжа. Вай, булар эңтек яш боля! Бизиңки ялы тежрибеси ёк...

Семендер. Мен сенем, сениң эжең-какаңам йигренйән! Вай, сен нәхили овадан йигренжи!

Овадан. А мен тутуш Петекгәевлери йигренйән!

Семендер. Мен галан өмрүме сени шейлебир йигренерин, шейлебир йигренерин! О дүңйә бар болса о дүңйәде-де йигренерин!

Овадан. Менем... сени йигренерин! /утаняр/ Шейле бир йигренерин!

Зүйлейха бызбыдыклап ики яна ылгап гыгырып башлаяр.

Зүлейха. Вай, вай, олар гуш дилинде гүрлешйәр! Вай, вай олар гуш дилинде геплешйәр!

Гытжа /оны шапба тутяр/. Гуш дили боланда нәхили дил боляр?

Хумай. Гуш дилинде хемме зат терсине айдыляр...

Зүлейха. Вай, масгаралар! Олар сөгүшен болуп сөйүшип дурлар! Вай! Вай!

Гытжа /Оваданың голундан тутуп силкейәр/. Зүлейханың айдяны догрымы?

Овадан /боз-яз/. Эже-жан!

Овадан Семендере бакып жайдан чыкяр.

Маман /Семендериң голундан тутуп/. Эне дилиңи өвренмегиң ерине гуш дилини өвренип йөрмиң гуш келле!

Семендер. Эже-жан!

Маман. Гүм бол, бисырат! /Семендер чыкяр/.

Зүлейха. Вай, инди биз нәдерис-эй!

Ол Хумай билен Оваданың гирен отагына гидйәр.

Гытжа. Вай, инди биз нәдерис-эй...

Гамгын саз. Маман Гытжа, Гытжа Мамана сырлы середйәр.

Маман. Гытжа, чагаларымыз бизден зор чыкайдымы?

Гытжа. Икимизиң чагаларымыздыр-да Маманжан!

Олар гүлүшип башлаяр, соңра жакжак гүлүп ахыры гужаклашярлар. Чыра сөңйәр.

Аванссена

Мәтер сахнаның өңүнде серим-сал дур. Дызмач киши билен муртлак киши баряр.

Дызмач. О нәхили халка сала салман Шырлаңгыр яйласыны пайлашямышлар?

Муртлак. Ай, доган, хачан халка сала салынды?

Дызмач. Ёк, гардаш, биз демократик дөвлетде, халк дөвлетинде яшаяндырыс!

Муртлак. Пахай, сен Шырлаңгырың гүррүңини эдйәсиң! Дүнйәниң найынсаплаары асмандакы Айы гектарма гектар пайлашдылар! Халк болса энтегем «Хакгай-хакгай» дийип Ая сежде эдип йөр!

Дызмач. Ёк, гардаш «Дөвлет адам үчиндир!» дийип дуран адыл Президентимиз барка башлыга эденини этдирмерис! Хәкиме гидерин, Президенте гидерин!...

Олар гечип гидйәр, салланып, сүлмирәп Зүлейха гелйәр, Мәтер бегенйәр.

Зүлейха. Сен нәме еди ёлуң чатрыгында ики жахан оваррасы болуп дурсуң?

Мәтер /чыны билен/. Зүлейхажан, ягшы гелдиң! Ханы сен айт: мен обаның ичинде чар тарапа чарп уруп «Зүлейха, Зүлейха!» дийип дәлирәп өлсем сениң мертебәң бейгелерми я шужагаз ерде эсинден айрылан көпек ялы увлап-увлап өлсем?...

Зүлейха. А сен нәме дийип өлжек?

Мәтер (гахарланяр). Ёк, ёк, сен маңа ялбарыбам отурма, барыбир өлерин! Сөйгисинден, Зүлейхасындан жыда дүшен Мәтер би дүнйәде яшамаз! Ялбарма! (гыгыряр). Ялбарма диййән мен саңа!

Зүлейха. *(чына беримсиз оюн биле)* Азажык ялбарайын-да...

Мәтер. Ялбарма, барыбир етишмейәң! Мен эййәм өлүп гутарып барян!

Зүлейха *(өңки хөрпде).* Өлмәй-дә... хә, өлмәй-дә!

Мәтер. Өлжек хов өлжек! Зүлейхасыз яшайышы башыма япайынмы мен!

Зүлейха. Ай, акмак! Ет ондан ер хакыңы ал, Шырлаңгыр пайлашыга дүшүпдир! Гөрөглы айтмаярмы пайлашыкдан юмрук етсе-де хакыңы гидерме дийип!

Мәтер */аңк/.* Хә?! Чыныңмы Зүлейха? */Зүлейха баш атыр/* Икимизе билеже алайынмы ери? */Зүлейха баш атыр/* Яшша Зүлейха!

Зүлейха Мәтере сырлы середйәр, олар ышка майыл.

Зүлейха. Мәтер... Дәли Мәтер!

Мәтер. Зүлейхам! *(сага бакяр).* Ох-хо, Гайгысыз! *(Зүлейха сага бакяр, Мәтер онуң яңагындан огшаяр).* Ынха, инди сөзүң, әхтиң мөхүрлиже болды! *(Зүлейха санажы билен уряр, Мәтер гачып баршына, зала).* Гөрсеңиз нәдендирин! Хах-хах-ха.

Олар ковалашып гидйәр.

Онунжы гөрнүш

Сахна гох-говур, шовхун, гыкылык билен ягтыляр. Башлыгың гапдалында Семендер, Гайгысыз отыр. Сахнада гызлардан башга әхли гахрыманлар, ики-үч яшулы, дызмач, муртлак, көселеч яшулы бар. Умунан, театрың мүмкинчилигине гөрә, адам көп болса говы бор.

Башлык */гахар билен еринден туряр/.* Түкедин-әйт гох-говруңызы! Кантур сизе Ханалының базары дәл! Утанмаяңызмайт хам пайлашян ялы гыкылык эдип отурмага!

Дызмач. Шырлаңгыр ялы ери пайлашсаңыз бай-бай гыкылык бор-а!

Муртлак. Шырлаңгыры дул хелейиң малы ялы пайлашанлар утансын!

Көселеч яшулы өңе гечйәр, әйнегини дакынып-айрып башлыгы сынлаяр.

Көселеч яшулы. Чолук, сениң гөзлериң жөвхерлидир. Сен говжа сынла, би бизиң башлыгымызмы я башга бирими?.. Хов башлык, сен бир адыл, адалатлы, илхалар башлыкдың-ла! Саңа нә дөв чалды?

Башлык габак астындан огланлары, огланлар габак астындан башлыгы сынлаяр.

Дызмач. Башлык, мен халкың адындан талап эдйән!

Башлык. Сен ким? Ким саңа ыгтыяр берди халкың адындан гүрләр ялы?!

Дызмач. Мен адам, башлык! Билмесең билип гой, бизиң дөвлетимиз халк дөвлетидир! Бизиң дөвлетимизиң баш шыгары «Дөвлет адам үчинди!» Дөвлет мениң үчин, дөвлет мунуң үчин! */муртлагы гөркезйәр/.* Дөвлет онуң үчин! Билмесең билип гой, мен, ол, бул – эййәм халк боляс!

Башлык. Ханы сен айт, сен дөвлет үчин нәме этдиң? Я сениң машгалаң дөвлет үчин нәме этди? */башлык муртлага элини узадыр/* Я сен дөвлет үчин нәме этдиң? Хайсың шу гүне ченли ер экип дайхан бирлешигине хезил бердиниң?!

Дызмач. Башлык, сен bize ер бержекми я ёк?!

Башлык */орта гечйәр/.* Хожам ага, ханы ядыңа сал! Мен саңа өтен йыл «Хожам ага, түвелеме сениң еди-секиз оглуң-гелниң бар, агтыкларыңам ише

ярап баряр. Шырлаңгырда экиң үзүми, техника берйән, сув насос гуруп берйән, ток билен, челекли газ билен үпжүн эдйән, салың жайы, Хорматлы Президентимиз дайхана отуз йыллык гөтеримсиз карз пул берип дур», дийип ялбардыммы? */Көселеч яшулы ере бакяр/*

Көселеч яшулы */мүйнли/*. Ялбардың.

Башлык. Падыман, мен саңа «Падыман, түвелеме, сиз көп доган, Шырлаңгыра гидиң, экиң экип билен говачаңызы! Ислесеңиз бирки сүри довар берейин, гапдалындан бакың малы!» дийип ялбардыммы? *(дызмач ере бакып дур)*. Сөвда-сатыг билен гөрлен гүнүң йүзүне көз дегсин дийип ялбардыммы? Ялбардым, а сен маңа нәме жогап бердиң?

Башлык муртлага середйәр, муртлак мүйнли.

Муртлак. Маңа-да ялбардың, башлык.

Башлык. Ялбардым! Өтен йылам, өңңи йылам, өңңүси йылам ялбардым!

Муртлак. Ялбардың башлык. Өңңүси йыл мен отуз еди, өңңи йыл отуз секиз, өтен йыл отуз докуз яшымдадым...Бу йыл кырк яшадым. Алламдан айланайын, кырк яшымда акыл кәсәм долды...

Дызмач. Сен өтен йыл, өңңи йыл ялбардым дийип инди бизе ер бержек дәлми?

Башлык. Бержек дәл!

Огланлар габак астындан башлыгы, башлык олары сынлаяр.

Муртлак. Дүшнүкли! Сизе Шырлаңгыры өзли-өзүңиз пайлашан ага диерлер!

Дызмач. Башлык, биз саңа эдениңи этдирмерис! Аллаха шүкүр, демократик дәвлетимиз бар! Аллаха шүкүр, Алтын асыр дерясыны чекип берип «Гарагумда экмәге-тикмәге ер кән, өзлешдириң, оба-шәхер гуралың» дийип дуран адыл Президентим бар! Машына мүндүгим, Ашгабада барян! Гидип Президентиме арз эдәйсем, сен сычаның хинини сатын алмалы боляң!

Башлык */ерине баряр, чекмесинден петде кагыз чыкаряр/*. Адамлар, өтен йыл, өңңи йыл сиз чагадыңыз-да, бу йыл ага чыкайдыңызмы?! Шырлаңгырда зарпчы яшлар топарыны дөрөтжек дийдим вели, үстүм алабасгы болды! Гөрүң-ха бу арзалары! Шырлаңгыр Жәчдепе обамызың рөвшен гележеги! Шырлаңгыр бизиң обамызың гележекки Галкынышы! Шырлаңгыры алан алды эдәер ялы мени акмак дийип эшитдиңизми?.. Адамлар, Шырлаңгыры акыллы-башлы өзлешдирмек үчин биз зарпчы яшлар топарыны дөрөтдик. Топарың башлыгы Семендер Петекгәев, орунбасары Гайгысыз Оразлыев. Зарпчы яшлар топарына диңе ишжанлы, ыхласлы, жепакеш, гурсакларында хыжувы, хыружы жош урян яшлардан сайлап йигрими жуваны алдык.

Дызмач. Шол топарда мениң оглум болма, Хожам аганың оглы болма, Чолугың оглы болма – онда кимиң оглы бар?

Башлык. Топар ише башланында гөрерсиңиз!

Огланлар башлыга, башлык олар габак астындан середйәр.

Гытжа. Башлык, шол топарда мениң оглум билең гелним бармы?

Башлык. Семендер шол топара сениң оглуңы, гелниңи гошжак болды, мен гошдурмадым.

Гытжа. О нәме дийип гошдурмадың?

Башлык. «Гытжаның оглы эжесине чекендир, гелни тербиесини аландыр. Гытжа болса геп-гүррүң тапса, тоя-яса бармаяр» дийдим.

Гытжа /утаняр/. Гоявери башлык, мениң чагаларымың хеммеси какасына чекендир. Какасы Шахым болса Бабадайхана сапак берип йөр!

Мәтер гирийәр, ол мүйнли халда ёлдашларына середйәр. Гайгысыз үм билен янындакы бош отургыжә чагыряр. Мәтер гечйәр.

Башлык. Адамлар, шол топара мен ене бирже огланы алып билйән!

Дызмач. Мениң оглумы ал, башлык!

Башлык. Адамлар, Хожам аганың яшулылык сарпасыны саклап, Семендериң орнуна Хожам аганың бир оглуны алаялың!

Мәтер /алжыраяр/. Семендер нәме?

Башлык. Зарпчы яшлар топарыны дөрөтмек пикирини тапанам, топары дөрөденем Семендер! Йөне нәтжек-дә, эжеси Семендери окатжак боляр. Семендерем эжесини нәразы этмәни кын гөрийәдә!

Маман /атылып туряр/. Ким Семендери окатжак болямыш? /адамсына гыгыряр/ Я сен окатжак болямың Семендери?! Хей, мен Семендери окатжак борунмы?! Атасы окап-окап бизи нә гүнлере салып йөр!...

Башлык. Маман, Семендери Шырлаңгыр яйласына ибермежек болуп, онуң гудачылыгыны бозуп йөрениңи, Ашгабатдакы гарындашың гызыны алып бержек болуп чапаланып йөрениңи ил билмесе-де мен билйән!

Маман /өр-гөкден гелйәр/. Гоявери башлык, хей мен көрпе оглумы янымдан айрарынмы? Гайта «Оглум, ат-абрай ишдедир, Шырлаңгыра гидип ишле, Гаплаңгыра гидип ишле, халал зәхмет чекип, абрай ал, байлык газан!» дийип онуң гулагыны камата гетирип йөрендирик. Мениң шаядым бардыр башлык! /Атдана/ Бол мениң сөзүми тассыкла! /Атдан гобсунып, ардынып гүрлөжәк боляр/ Ёк, кеп-гүррүңсиз тассыкла!

Хеммелер гүлүшйәрлер.

Сеслер. Бизе ер бер башлык.

Башлык огланлара, огланлар башлыга гөз астындан середип, йылгырярлар.

Башлык. Сизиң чыныңызмай адамлар!

Дызмач. Вах, биз ер экжек!

Сеслер. Биз ер экжек башлык.

Башлык алыслара гараяр, онуң гөзлери бегенжсинден балкылдаяр.

Көселеч яшулы. Хов, хов башлык, сен бозулып дурмуң?

Башлык. Бегенжимден... бегенжимден...

Атдан (юваш). Бу нәхили болдай? Гулагыма ынанып билемок!

Семендер. Мәммет ага нәтди!

Овадан, Хумай, Зүлейха дагы гелип ыздакы бош отургычлара гечйәр. Гайгысыз Мәтере, Семендере бакып йылгыряр. Гызлар огланлар, огланлара гызлара йылгырып середйәрлер.

Атдан. Адамлар ер тапса, сув тапса экжек-ле! (гүлйәр) Арада Гарагум чөлүниң ашагындан сүйжи сувлы деря тапдым дийип хенек этдим вели, он-йигрими адам «шол деря ниреде, депесинден турба уруп сувуны алып

болжакмы?» дийип сорая. Ханха, шол деря Гарагумың ортасы билен луммурдап акып ятыр! Ол ичмәге шор боланы билен йүз дүрли экине тенекар ахыры!

Гытжа. Гыйв, такалыңы түкет-де Маманжан икимизе-де ер ал, ёгсам биз ишсизликден халыс гыйбаткеше өврүлип баряс!...

Башлык. Обадашлар, бизиң дайхан бирлешигимиз этрапда биринжи болуп Бейик Галкынышларың тугуны парладып баряр! Эмма бизиң обамызың хақыкы Галкынышы Шырлаңгыр яйласындан башлар. Юрдумызың оба хожалығының бейик-бейик Галкынышлары Алтын Асыр дерямызың якасындан башланар! Алтын асыр дерясының якасында болса миллион-миллион гектар боз алалар, дүзлүклер, такырлар үзүмдарлык, багзарлык, экинзарлык болар! Дүнйә глобал майылганлык ховп саяян махалы Алтын Асыр дерямыз сахават дерясы болуп, берекет дерясы болуп Гарагум сәхрасына жан берип, луммурдап акып ятыр. Обалыларың, оба хожалығының аладасыны дөвлет аладасына өврен дана Президентимиз Гурбангулы Бердимухамедовың аладасына бейик ишлер билен жогап берип, Гарагум сәхрасыны, Алтын асыр дерямызың якаларыны түркмениң байлыктан, рысгалдан долы дестерханына айлалың! Шырлаңгыр яйласы яшларымызың яйласы, яш дөвлетимизиң яйласы, учмах яйласы болсун! Алтын асыр дерясы гөни Учмахдан акып гелйән Абыкөвсер дерясына өврүлсин!

Яш гахрыманлар бир-бириниң голундан тутуп өң хатарда айдым айдырлар, бейлеки гахрыманлар гайталамасыны айдырлар.

Гарагумум,

гөз-гуванжым,

буйсанжым,

Түркмениң рысгалдан долы сачагы.

Вах, сен бизиң сөйгимизи дуйсаңдың,

Берекетиң, сахаватың сакасы!

Шаглап гел-эй ак жаласы язларың,

Эйләп гел-эй Гарагумум ләлезар!

Ватан, сенден эзиз,

Сенден мукаддес,

Аршың-күрсүң арасында нәме бар?!

Ышкымызы гөндерерсиң бадалап,

Гандыларыс гөзлеримизиң нурундан.

Гүл ачарсың,

пажарларсың,

парларсың

Герчеклериң гөчгүн-гөчгүн рухундан!

Деряларың Бакылыгың айдымы –

Учмахдан товланып гелйән көвсердир!

Гысым гумуң дүр-мерженден арзылы,
Дагың-дашың алтын-күмүш, гөвхердир!

Гарагума ширин жандан жан берип
Гүвләп акяр Алтын асыр дерясы!
Гөтерилйәр генжи-гара баг болуп
Жуван яшлаң калбындакы хейжаны!

Өмрүмизи багш әйлежек саңа биз,
Алтын асыр, сен Алладан ялкандың!
Огулларың ыхласындан, ышкындан,
Гүлгүзарлы ыкбал болуп галкарсың!

[illegible]

Перде.